

بِسْمِ اللَّهِ الرَّحْمَنِ الرَّحِيمِ

قالَ: مَا أَنَا عَلَيْهِ وَأَصْحَابِيٍّ — وَاحِدَةٌ فِي الْجَنَّةِ، وَهِيَ الْجَمَاعَةُ

رسول اللہ ﷺ نے ارشاد فرمایا: جنتیگر وہ ہے جو میری اور میرے صحابہ کی سنت پر ہوا اور وہ جماعت ہے۔ (ترمذی، واحمد و ابو داؤد)

عصر حاضر میں «مسلکِ اہلِ سنت» کی متراکف اصطلاح

مسلکِ اعلیٰ حضرت

تصنیف

مفتی محمد نظام الدین رضوی برکاتی

صدر شعبہ افتاؤ ناظم مجلس شرعی، جامعہ اشرفیہ، مبارک پور، عظیم گڑھ

ناشر

مکتبہ برہان ملت

جامع مسجد راجہ مبارک شاہ، مبارک پور، عظیم گڑھ

مسلکِ اعلیٰ حضرت

۲

باسم سجادہ و تعالیٰ

نام کتاب: عصر حاضر میں مسلکِ اہلِ سنت کی متادف اصطلاح
مسلکِ اعلیٰ حضرت

تألیف: مفتی محمد نظام الدین رضوی برکاتی
صدر شعبۃ الفتاوا الجامعۃ الشرفیۃ، مبارک پور، عظیم گڑھ

کپوزنگ: پیامی کمپیوٹر گرفکس، مبارکپور ۰۳۷۰۳۵۶۳۵۹۲

صفحات: ۳۰

اشاعت: ذی الحجه ۱۴۳۲ھ / ۲۰۱۳ء

تعداد: ۱۱۰۰

ناشر: مکتبہ برہان ملت، جامع مسجد راجہ مبارک شاہ، مبارک پور

ملنے کے پتے:

- (۱) مجلس برکات، جامعہ اشرفیہ، مبارک پور
- (۲) مجلس برکات، کڑھ گوکل شاہ، میا محل، جامع مسجد، دہلی
- (۳) ابتعث الاسلامی، ملت نگر، مبارک پور
- (۴) حق اکیڈمی، مبارک پور، ضلع عظیم گڑھ (یوپی)

MAKTABA-E-BURHANE MILLAT

Jama Masjid Raja Mubarak Shah

Purani Basti, P.O. Mubarakpur, Distt. Azamgarh-PIN 276404

Contact Numbers- 9616239099, 9621111959

بِسْمِ اللّٰہِ الرَّحْمٰنِ الرَّحِیْمِ

فہرست مضمایں

۵	تاشگرامی.....	از: مولانا مبارک حسین مصباحی
۸	تمہید.....	۱
۹	عقائد اور فروع کا فرق زمین و آسمان کی طرح واضح ہے.....	۲
۹	اعلیٰ حضرت علی الحنفی کے بعد کے علماء کا آٹھ مسائل میں اختلاف.....	۳
۱۳	مسکِ اعلیٰ حضرت کی اصطلاح کا جواز اور اس کی شرعی توجیہ.....	۳
۱۵	اعلیٰ حضرت علی الحنفی کی طرف مسلک کو منسوب کرنے کی وجہ.....	۴
۱۶	حقی، مالکی، شافعی، حنبلی مذاہب کا تعلق فروع سے ہے اور مسلکِ اعلیٰ حضرت کا تعلق عقائد سے ہے اور.....	۵
۲۱	عقائد اور فروع میں واضح فرق کی شہادت درختار وغیرہ سے.....	۶
۲۳	مسکِ اعلیٰ حضرت کیا ہے؟.....	۷
۲۶	ہمارے اکابر علماء آج بہت سے مسائل میں فتاویٰ رضویہ کے خلاف رائے رکھتے ہیں پھر بھی مسلکِ اعلیٰ حضرت پر قائم ہیں.....	۸
۲۶	تین فروعی مسائل جن میں ہمارے سب یا بعض علماء کا موقف فتاویٰ رضویہ کے خلاف ہے.....	۹
۲۷	حسام الحرمین کی تصدیق کرنے والے مالکی اور شافعی علماء فروع میں فتاویٰ رضویہ کے خلاف موقف رکھتے ہیں اور وہ ضرور مسلکِ اعلیٰ حضرت پر ہیں	۱۰

- | | | |
|----|---|----|
| ۱۱ | امام احمد رضا کی صراحت کہ «اتباعِ سوادِ عظیم» کا حکم عقائد کے بارے میں ہے، فروع سے اس کا کوئی تعلق نہیں..... | ۲۷ |
| ۱۲ | صحابہ کرام سے ائمہ اربعہ تک کوئی مجتہد ایسا نہیں جس کے بعض اقوال خلافِ جمہور نہ ہوں۔ خلافِ جمہور آٹھ سے زائد مسائل کا شمار..... | ۳۰ |
| ۱۳ | فروع میں اختلافِ رحمت ہے، حدیث سے ثبوت..... | ۳۱ |
| ۱۴ | مسلکِ اہلِ سنت ہی مسلکِ اعلیٰ حضرت ہے..... | ۳۲ |
| ۱۵ | جنتوی گروہ کا نام «اہلِ سنت و جماعت» عہدِ رسالت سے ہے..... | ۳۳ |
| ۱۶ | ابنِ علماً کے مکمل نظر کا امام احمد رضا علی الحنفی کے بارے میں اہم تاثر..... | ۳۵ |
| ۱۷ | مسلکِ اعلیٰ حضرت اشعاۃ رحمت کی روشنی میں..... | ۳۷ |



هدیۃ تشکر

یہ کتاب محب مکرم حضرت مولانا مفتی الحاج انفاس الحسن چشتی دام مجدہ مفتی و صدر المدرسین دارالعلوم صدیہ، پچھوند شریف کے خصوصی تعاون سے شائع ہو رہی ہے۔ خداۓ کریم اپنے حبیب روف و رحیم علیہ الصلوٰۃ والسلام کے طفیل حضرت مفتی صاحب کی یہ خدمت دینی قبول فرمائے، ان کے علم، فضل، فیضان و عمر میں برکتیں عطا فرمائے اور دارین میں اس کے بہتر اجر و صلح سے شرف یاب کرے، آمین۔

محمد نظام الدین رضوی غفرلہ

۱۴۳۳/۱۲/۹



تاشرِ گرامی

از: حضرت مولانا مبارک حسین مصباحی، مدیر اعلیٰ ماہ نامہ اشرفیہ

و استاذ جامعہ اشرفیہ مبارک پور

باسمِ سبحانہ

اس وقت ہمارے ہاتھوں میں مذہبِ اسلام کے عظیم مجدد و فقیہ امام احمد رضا قدس سرہ العزیز کے حوالے سے «مسکِ اعلیٰ حضرت» نام کی ایک وقیع اور علمی کتاب ہے، اس کے مصنف جامعہ اشرفیہ مبارک پور کے صدر شعبۃ افتاء، محقق مسائل جدیدہ، سراج الفقہاء، حضرت علامہ مفتی محمد نظام الدین رضوی دام ظلہ العالی ہیں، جو اس وقت فقه و تحقیق میں اپنی مثال آپ ہیں۔ مسلکِ اعلیٰ حضرت کی ترویج و انشاعت جامعہ اشرفیہ کا ایک عظیم مقصد ہے، کون نہیں جانتا کہ ۱۹۷۲ء میں امام احمد رضا قدس سرہ العزیز ہی کی فکروں کے اجالے میں تاج دار اہلِ سنت، شہزادہ اعلیٰ حضرت حضور مفتی عظم ہند علی الحنفی نے جامعہ اشرفیہ کا سنگ بنیاد رکھا، اس کارروائی میں شیخ طریقت حضرت سید العلما مارہوری اور دیگر اکابر اہلِ سنت رحمہم اللہ بھی تھے، جب کہ اس سے قبل ۱۹۳۳ء میں تلمیذ اعلیٰ حضرت، علامہ شاہ امجد علی عظمی اور مشائخ اہلِ سنت نے دارالعلوم اشرفیہ مبارک پور کا سنگ بنیاد رکھا تھا، حضرت صدر اشیعہ نے ایک موقع پر فرمایا تھا: "جو دارالعلوم اشرفیہ مبارک پور کی مخالفت کرے گا، ذلیل و خوار ہو گا۔" اس جملے کو حضرت نے تین بار ارشاد فرمایا۔ مشائخ اہلِ سنت اور سرکار مفتی عظم ہند بیانی شریف کی دعاؤں کا نتیجہ تھا کہ اس دارالعلوم اشرفیہ نے تفسیر و حدیث، فقہ و کلام اور تعلیم و تربیت کے میدانوں میں وسیع اور عظیم خدمات انجام دیں اور بفضلہ تعالیٰ وہ آج بھی اپنی علمی اور فکری استطاعت کے مطابق دین و سنت کی عظیم خدمات انجام دے

رہا ہے اور رضویات کے حوالے سے بھی جامعہ اشرفیہ کے کارنامے آبِ زر سے لکھے جانے کے قابل اور لاائقِ صد افتخار ہیں۔

قابلِ صد مبارک باد ہیں سراج الفقہاء، محققِ مسائل جدیدہ، حضرت علامہ مفتی محمد نظام الدین رضوی صدر شعبہ افتتاحیہ مبارک پور جنہوں نے «مسکِ اعلیٰ حضرت» کے تعلق سے ایک انتہائی وقیع، معلومات افرا اور فکر انگیز کتاب مرتب فرمائی۔ ہم اس کتاب کی مکمل تائید و تصدیق کرتے ہیں۔ یہ کتاب در اصل حضرت کے دو مضامین کا دلش مرتع ہے۔ حضرت سراج الفقہاء جدید فقہی تحقیقات پر گہری نظر رکھتے ہیں، بلند اخلاق، ملنسار اور وسیع النظر ہیں۔ بڑوں کا ادب اور حچھوٹوں پر شفقت کرتے ہیں، جو کرتے ہیں وہی کہتے ہیں اور جو کہتے ہیں وہی کرتے ہیں۔ تحقیق اور فقہی مباحث میں بڑا توازن رکھتے ہیں، جن مسائل پر گفتگو کرتے ہیں ساری پرتنیں کھول کر رکھ دیتے ہیں، جن نکات پر عام طور پر نظر نہیں جاتی، آپ ان نازک مراحل کو بے آسانی حل کر دیتے ہیں اور حیرت انگیز مسائل اخذ کر لیتے ہیں۔

حضرت ایک دین دار خاندان میں پیدا ہوئے اور مسلسل جدوجہد فرمائے علم و فقاہت میں اعلیٰ مقام پر فائز ہیں، زمانہ گرد نیں اٹھا اٹھا کر آپ کی سرفرازیوں کو دیکھتا ہے اور ورطہ حیرت میں ڈوبتا چلا جاتا ہے۔ آپ نے ابتدائی دور میں فتویٰ نویسی اور مختصر کتابوں سے اپنی عملی زندگی کا آغاز کیا اور آج آپ ایک عظیم فقیہ اور بلند پایہ محقق کی حیثیت سے پہچانے جاتے ہیں۔ آج آپ کی علمی عظمتوں اور فقہی تحقیقات کا عالم یہ ہے کہ کسی مسئلے کے تعلق سے اہلِ سنت آپ کا اسم گرامی پیش کرتے ہیں۔

یوں تو آپ کی زندگی کے بہت سے کارنامے ہیں، لیکن جس چیز نے اہلِ عصر کو ورطہ حیرت میں ڈال رکھا ہے، وہ دو چیزیں ہیں۔

(۱) – اللہ تعالیٰ نے آپ کو قدیم و جدید فقہی مسائل میں ایک منفرد شناخت عطا

فرمائی ہے۔ انتہائی صبر و تحمل کے ساتھ حالات کا مقابلہ کرنے کی بند پایہ صلاحیت و دلیعت کی ہے، ساتھ ہی کردار و عمل اور فقہ و تحقیق میں نمایاں حیثیت ہے۔

(۲)- نئی نسلوں کے سنوارنے اور ترقی دینے کی عظیم ترین اسپرٹ ہے، آپ نے فقہی سمیناروں میں صرف جدید مسائل ہی حل نہیں کیے ہیں، بلکہ نوجوان علماء اور فقهاء میں غور و فکر کرنے اور اصول افتاد کے ساتھ مسائل کی گہرائی تک پہنچنے کی صلاحیت بھی پیدا کی ہے۔

جہاں تک زیرِ نظر کتاب کا معاملہ ہے، آپ نے نہ صرف یہ کہ اسے مرتب فرمایا ہے، بلکہ سچ یہ ہے کہ آپ نے اپنی گہری بصیرت سے موضوع کا حق ادا کر دیا ہے۔ آپ نے اپنی تحقیق سے یہ واضح کر دیا ہے کہ مسکِ اعلیٰ حضرت دراصل مسکِ اہلِ سنت و جماعت اور مسکِ سوادِ اعظم ہی کی ایک تعبیر ہے۔ رہے فقہی اختلافات، یہ عہد صحابہ سے چلے آرہے ہیں، آج بھی ہورہے ہیں اور آئندہ بھی ہوتے رہیں گے۔ اس کی واضح مثالیں حنفی، مالکی، شافعی اور حنبلی مسالک ہیں۔ یہ باہم مختلف ہونے کے باوجود شیر و شکر کل بھی تھے، آج بھی ہیں اور ان شاء اللہ آئندہ بھی رہیں گے۔

مولانا تعالیٰ سے دعا ہے کہ اس تحقیق اینیق کو قبولِ عام عطا فرمائے اور سرکار علیہ الصلاۃ والسلام کے طفیل اس کے برکات گھر گھر پہنچائے۔

آمین بجاه حبیبیہ سید المرسلین، علیہ الصلاۃ والتسليم.

مبارک حسین مصباحی

۱۰ اکتوبر ۲۰۱۳ء

تمہید

بسم الله الرحمن الرحيم * حامداً و مصليناً و مسلماً
مذہبِ اسلام کے جو عقائد کتاب اللہ و سنت رسول اللہ کے نصوصِ قطعیہ سے ثابت
ہیں یا اجماع امت یا اجماع اہل سنت سے ثابت ہیں، وہ سب اہل سنت و جماعت کے عقائد
ہیں اور انھیں کو «مسکِ اہل سنت و جماعت» کہا جاتا ہے۔

عہدِ رسالت میں اس کا اولیں نام «ما آنا عَلَيْهِ وَأَصْحَابِي» اور «أَجْمَاعَة»
تھا۔ اور اب کچھ بلا اسلامیہ میں اسی کو «صوفی مسک» سے جانا جاتا ہے اور بِ صیرِ ہندو پاک میں
ایک خاص مناسبت اور اہل باطل سے امتیاز کی وجہ سے انھیں اسلامی عقائد کو «مسکِ اعلیٰ
حضرت» سے موسم کیا گیا، اب یہاں کے عرف و اصطلاح میں «مسکِ اعلیٰ حضرت» کا لفظ
«ما آنا عَلَيْهِ وَأَصْحَابِي» اور «مسکِ اہل سنت و جماعت» کی مترادف اصطلاح ہے۔
اعلیٰ حضرت امام اہل سنت شیخ تیمّنیؒ کی تصانیفِ مبارکہ مجموعی طور پر دو حصوں میں تقسیم
کی جاسکتی ہیں:

پہلا حصہ - عقائد اہل سنت و جماعت میں۔

دوسرਾ حصہ - فروع و مسائل مذہبِ حنفی میں۔

محسام الحرمین، تمہید ایمان، تخلیقین، السوء والعقاب وغیرہ تصانیفِ مبارکہ عقائد سے
ہیں، جب کہ فتاویٰ رضویہ کے بیش تر مسائل فروع مذہبِ حنفی سے ہیں۔

عقائد اور فروع میں جو بنیادی اختلاف ہے اس سے اہل علم بخوبی واقف ہی،
ہمارے عوام بھائی ایک دو مثالوں کی روشنی میں اسے سمجھیں۔

☆ اہل سنت و جماعت کا عقیدہ ہے کہ حضور سید عالم ہاشمیؒ آخری نبی ہیں، جو اس
کا انکار کرے اسلام سے خارج اور کافرو مرتد ہے، اور مذہبِ حنفی کا ایک فرعی مسئلہ ہے کہ نماز
میں پست آواز سے آمیں کہنا افضل ہے۔

یہاں عقیدے اور فرع کا فرق زمین اور آسمان سے بھی زیادہ ہے۔ اگر کوئی شخص حضور ﷺ کو آخری نبی نہ مانے تو وہ باجماع امت کافر، اسلام سے خارج ہے، اور اگر کوئی اس فرعی مسئلے «پست آواز سے آمیں کہنے» کو قابل نہ مانے، جیسا کہ ائمۃ شافعیہ کا یہی مذہب ہے تو ان پر کوئی گرفت نہیں، وہ سچے کپکے مسلمان ہیں۔

☆ حضور سید الانبیا ﷺ کی توقیر و تعظیم فرض عین ہے اور آپ کی شانِ اقدس میں گتناخی کفر و ارتداد۔ یہ عقیدہ ہے۔

اور فجر کی نمازوں کر کے پڑھنا افضل ہے اور اول وقت میں پڑھنا خلاف اولی، غیر افضل، یہ فرعی مسئلہ ہے اور یہاں بھی حکم کے لحاظ سے عقیدے اور فرع میں وہی فرقِ عظم ہے جو اپریمان ہوا۔

الغرض عقیدے اور فرع کے درمیان فرق کی ایسی بے شمار مثالیں ہیں جن کو سمجھ جانے کے بعد ہمارے سنی عوام بھی فیصلہ کر سکتے ہیں کہ عقیدے کا اختلاف الگ ہے اور فروع کا اختلاف الگ۔ عقیدے میں اختلاف پایا جائے تو اس کو فروع کے اختلاف کی طرح سمجھنا بڑی نادانی ہے، یوں ہی فروع میں اختلاف پایا جائے تو اسے عقائد کے اختلاف کی طرح سمجھنا بڑی بھول ہے۔

میں یہ نہیں کہتا کہ سطورِ بالا میں ذکر کیے گئے عقائد و فروع کے فرق کی طرح ہر جگہ عقیدے اور فروع میں زمین و آسمان سے زیادہ فرق ہوتا ہے، بلکہ کہیں یہ فرق زمین و آسمان کے برابر بھی ہو گا اور کہیں اس سے کچھ کم بھی ہو گا، مگر ہے دونوں میں بہت بڑا فرق، اور اہل علم کی نگاہ میں توزیں و آسمان کی طرح کھلا ہوا فرق ہے، اور ایسے فرق کے ہوتے ہوئے دونوں کو ایک سمجھنا اربابِ علم و فقہ کی شان سے بعید بلکہ بہت ہی بعید ہے۔

اگر یہ بات حق ہے اور ضرور حق ہے تو اب یقین تکیجے کہ «مسلکِ اعلیٰ حضرت» کا تعلق عقائد سے ہے، فقہی فروع سے نہیں ہے۔

☆ معدومۃ النفقہ کا نکاح فتح کرنے کی اجازت ☆ زوجہ مفقود الخبر کا نکاح فتح کرنے کی اجازت ☆ شناختی کارڈ کے لیے فوٹو کھنچانے کی اجازت ☆ لڑکیوں اور عورتوں کو لکھنا سکھانے کی

اجازت☆ وادیِ محیسر میں وقوف کی اجازت☆ الکھل آمیز دواوں کے استعمال کی اجازت☆ لوگوں کے نماز پڑھنے کے وقت بلند آواز سے اجتماعی صلاة و سلام کی اجازت☆ مزمیر کے ساتھ قواوی کی اجازت☆ اور اس طرح کے اور بھی بہت سے مسائل جو بظاہر فتاویٰ رضویہ کے صریح احکام کے خلاف ہیں اور یہ اجازت کچھ مسائل میں ہمارے اکابر علماء الہی سنن نے دی ہے، اور زیادہ مسائل میں موجودہ فقہاء عصر نے دی ہے، مگر یہ مسائل عقائد کے باب سے نہیں، بلکہ فروع کے باب سے ہیں، اس لیے اجازت دینے والے فقہاء علماء پر «مسلکِ اعلیٰ حضرت» سے اختلاف یا انحراف کا الزام لگانا اور فتاویٰ رضویہ شریف سے ظاہری اختلاف کی وجہ سے ان کے خلاف تحریک چلانا نہ صرف یہ کہے جا ہو گا بلکہ یہ خود اعلیٰ حضرت ﷺ کے فتاویٰ وار شاداتِ عالیہ کے خلاف بھی ہو گا۔

پھر اگر فروعی مسائل میں اختلاف «مسلکِ اعلیٰ حضرت» سے اختلاف ہوتا تو ہمارے موجودہ علماء عصر فتاویٰ رضویہ کے فروعی مسائل سے ہرگز اختلاف نہیں کرتے۔

اس طرح یہ حقیقت اجاگر ہو کہ سامنے آجائی ہے کہ شرعی احکام کچھ تو عقائد سے تعلق رکھتے ہیں اور کچھ فروع سے۔ یوں ہی مجدد اسلام اعلیٰ حضرت امام احمد رضا علیہ الرحمۃ والرضوان کی تصنیفات بھی کچھ عقائد سے تعلق رکھتی ہیں اور کچھ فروع سے۔ اور واضح ہو چکا کہ عقائد و فروع کے احکام میں زمین و آسمان کی طرح کھلا ہو افرق ہے۔

عقائد میں اختلاف کا حکم ضلالت و مُر را ہی سے کفر و شرک تک پہنچتا ہے، جب کہ فروع میں اختلاف کا حکم صواب و خطاء سے آگے نہیں بڑھتا اور بہر حال فروع میں اختلاف کرنے والے دونوں فرقیں اللہ عز وجل کی طرف سے اجر و ثواب کے حق دار ہوتے ہیں۔ واضح ہو کہ «فروع» سے مراد غیر اجتماعی، اجتہادی مسائل ہیں۔

اب «مسلکِ اعلیٰ حضرت» کا تعلق عقائد سے ہے یا فروع سے؟

ہم تو اس کے بارے میں بتا چکے کہ اس کا تعلق صرف عقائد سے ہے اور ان شاء اللہ العزیز اس پر تفصیلی گفتگو اصل کتاب میں آرہی ہے، لیکن حالاتِ زمانہ پر نظر ڈالیے تو محسوس

ہوتا ہے کہ کچھ لوگ عقائد و فروع میں کوئی فرق و ایاز کیے بغیر سب کو «مسلکِ اعلیٰ حضرت» سمجھ رہے ہیں، یہی وجہ ہے کہ جب علماء محققین حالات زمانہ کے بدلتے سے کسی بدلتے ہوئے فرعی حکم کی نشان دہی کرتے ہیں، جو بظاہر فتاویٰ رضویہ کے خلاف معلوم ہوتے ہیں، حالاں کہ واقع میں وہ فتاویٰ رضویہ کے موافق ہوتے ہیں تو وہ حضرات اسے مسلکِ اعلیٰ حضرت سے اختلاف و انحراف قرار دیتے ہیں اور اس کے خلاف تحریر و تقریر کے ذریعہ تحریک چلاتے ہیں۔ ساتھ ہی محققین پر اپنے شایانِ شان بہت کچھ عنایات بھی فرماتے ہیں۔ حالاں کہ مسلکِ اعلیٰ حضرت کا تعلق عقائد سے ہے، نہ کہ فروعی احکام سے۔

ہم اپنے ایسے مہربانوں کو سمجھانے کے لیے بالخصوص اور اپنے سنی بھائیوں کو سمجھانے کے لیے بالعموم «مسلکِ اعلیٰ حضرت کا صحیح تعارف» پیش کر رہے ہیں۔ جس سے ان شاء اللہ تعالیٰ ہر منصف پر واضح ہو جائے گا کہ مسلکِ اعلیٰ حضرت کا تعلق عقائد سے ہے اور فروعی مسائل میں اختلاف یا ان کے بدل جانے کے اظہار کے باعث کوئی اس مسلک سے خارج نہ ہو گا۔

یہ کتاب رقم السطور کے دو مضامین پر مشتمل ہے۔ ایک مضمون کرناٹک کے ایک صاحب کے ذریعہ پوچھنے لئے سوال کا جواب ہے جو شوال ۱۴۳۲ھ میں لکھا گیا۔ یہ ذرا تفصیلی ہے۔ اور دوسرا مضمون ۲۰۰۸ء میں لکھا گیا تھا، مختصر ہے۔

قارئین کرام کو اس حقیقت سے آگاہ رہنا چاہیے کہ «مسلکِ اعلیٰ حضرت» کے تعارف اور اس کے لکھنے، بولنے کے جواز کے تعلق سے عرصہ دراز سے ہمارے بیان سے مضامین اور فتاویٰ شائع ہوتے رہے ہیں، زبانی ہدایات اور کثیر قلمی فتاویٰ اس کے سوا ہیں، مثلاً:
 ☆ ماہنامہ اشرفیہ، شمارہ اپریل ۱۹۹۹ء میں نائب مفتی اعظم حضرت علامہ مفتی محمد شریف الحق امجدی رحمۃ اللہ علیہ سابق صدر شعبۃ افتاجامعہ اشرفیہ کا مضمون یعنوان: «مسلکِ اعلیٰ حضرت» شائع ہوا۔

☆ اس کے بعد کسی وقت بحرالعلوم حضرت مولانا مفتی عبدالمنان عظمی مبارک پوری علیہ السلام

سابق شیخ الحدیث و صدر المدرسین جامعہ اشرفیہ کا مضمون اسی موضوع پر شائع ہوا۔

☆ شمارہ جولائی ۲۰۰۳ء، پھر شمارہ اپریل ۲۰۰۸ء میں راقم الحروف کے دو مضامین شائع ہوئے، ایک تفصیلی فتویٰ عنوان: «مسلکِ اعلیٰ حضرت کیا ہے؟» دوسرا بعنوای: «مسلکِ اہل سنت ہی مسلکِ اعلیٰ حضرت ہے»۔

☆ دس سال کی مدت میں راقم الحروف کا تیر مضمون ایک استفسار کے جواب میں ماہ نامہ اشرفیہ شمارہ اکتوبر ۲۰۱۳ء میں شائع ہوا جو علمی حلقوں میں بہت مقبول ہوا، ہم اپنے بعض احباب اور بزرگوں کی فرمائش پر اپنے دو اخیر کے مضامین کچھ ضروری اضافے کے ساتھ شائع کر رہے ہیں تاکہ ان کا فائدہ عام سے عام تر ہو جائے۔ ہمارا مقصود علم و تحقیق کے انوار سے دلوں کی دنیا کو جگانہ اور اپنے بھائیوں کو اخلاص و اصلاح کی خوبی سے معطر کرنا۔ خدا نے چاہا تو یہ انوار غلط فہمیوں کے انہیں گے اور ہمارے بہت سے بھائی اصلاح پذیر ہوں گے۔

اخیر میں ہم شکریہ ادا کرتے ہیں محبِ مکرم حضرت مولانا مبارک حسین مصباحی دام مجد ہم کا جھنوں نے اپنے تاثرات سے اس بے مایہ کی حوصلہ افزائی کی، اور ساتھ ہی شکرگزار ہیں محبِ مکرم حضرت مولانا مفتی انفاس الحسن صاحب دام مجد ہم صدر المدرسین دارالعلوم صدیہ پھنوند شریف کے جن کی توجہ خاص سے یہ کتاب شائع ہو رہی ہے۔ خدا نے پاک ان حضرات کو جزا خیر سے نوازے اور میری دینی وطنی خدمات کو شرف قبول عطا فرمائے۔ آمین۔ بجاه حبیبہ سید

المرسلین علیہ و علی آلہ و صحبه الصلاۃ والتسلیم.

محمد نظام الدین رضوی

صدر شعبۃ افتاؤ ناظم مجلس شرعی

جامعہ اشرفیہ مبارک پور

۹ ربیع الجدید ۱۴۳۳ھ / ۱۵ اکتوبر ۲۰۱۳ء (سہ شنبہ)

﴿استفسار﴾

از: حاجی محمد خلیل احمد رضوی، صدر مرکزی مسجد، بازار ایم جی روڈ، ترکیہ (کرناٹک)

مسکِ اعلیٰ حضرت کی اصطلاح درست ہے یا نہیں؟
 زید کہتا ہے کہ مسک چار ہی ہیں: جنگی، شافعی، عنبی، مالکی۔ لہذا "مسکِ اعلیٰ حضرت" کہ کہ پانچواں مسک ابجاد کرنا جائز نہیں۔
 بکر کہتا ہے مسکِ اعلیٰ حضرت آج مسک حق کی شناخت ہے اور درحقیقت یہ مسک حنفی کا ہی دوسرا نام ہے، الگ پانچواں مسک نہیں، لہذا مسکِ اعلیٰ حضرت کہنا جائز ہے۔

پھر اس سلسلے میں عمر و کاہنا ہے کہ اگر اہل سنت کی شناخت اور اس کے شخص کے لیے ایک نام کی ضرورت پڑ گئی تھی تو اس میں اعلیٰ حضرت ہی کی جانب مسک کو منسوب کیا جائے اس کی کیا حاجت پڑی؟ اس مسک کو تو علامہ شیخ عبدالحق محدث کی طرف بھی منسوب کیا جاسکتا تھا، مسک فضل حق خیر آبادی کے نام سے شخص قائم کیا جاسکتا تھا، مسک مجدد الف ثانی سے بھی مسک اہل سنت کی پیچان کرائی جا سکتی تھی۔ آخر علماء اکابر نے مسک کو اعلیٰ حضرت امام احمد رضا محدث بریلوی رضی اللہ عنہ کی طرف ہی کیوں منسوب کیا؟
 آج اس بارے میں کافی چیزوں کیا ہو رہی ہیں۔ جتنے منہ اتنی باتیں، اس حوالے سے عوام و خواص میں آج کافی انتشار ہے، تفصیلی اور مدلل، نیز اطمینان بخش جواب تحریر فرمائے شکریہ کا موقع عنایت فرمائیں۔ اللہ تعالیٰ آپ کو اس کا بہتر اجر عطا فرمائے گا۔

مختصر جواب

آج کے دور میں ”مسلکِ اعلیٰ حضرت“ جدید تعبیر ہے ارشادِ رسول: (ما أنا عَلَيْهِ وَ أَصْحَابِي) کی، مسلکِ اہل سنت اور مسلکِ سوادِ اعظم کی۔ یہ نام ضروریاتِ دین کے منکروں اور گستاخانِ رسول سے امتیاز کے لیے وجود میں آیا، اس کا تعلق عقائدِ دینیہ سے ہے، فقہی، فروعی اجتہادی مسائل اس میں شامل نہیں۔ چاروں ائمہ مذاہب اور ان کے ماننے والے بے شمار حضرات جس طرح بہت سے فروعی مسائل میں باہم اختلاف رکھنے کے باوجود اہلِ سنت سے ہیں اسی طرح مسلکِ اعلیٰ حضرت کے ماننے والے بھی باہم کسی فرع میں اختلاف کے باوجود اس کے ماننے والوں میں ہی مکمل طور پر شامل ہیں اس لیے افراط و تفریاط سے پاک اعتدال کی روشن اپنائیے، حق کو سمجھیے، اسے قبول کیجیے اور بھائی بھائی کی طرح شیر و شکر بن جائیے۔

تفصیلی جواب

بِسْمِ اللّٰهِ الرَّحْمٰنِ الرَّحِيْمِ
الْحَمْدُ لِلّٰهِ وَ الصَّلَاةُ وَ السَّلَامُ عَلٰى رَسُولِ اللّٰهِ وَ عَلٰى أَهْلِهِ وَ صَحْبِهِ وَ مَنْ وَالَّاهُ.

الجواب:-

(۱) ”مسلکِ اعلیٰ حضرت“ کی اصطلاح بلاشبہ جائز و درست ہے کیونکہ یہ ”مسلکِ اہل سنت و جماعت“ کا، ہی دوسرا نام ہے۔ اور آج کے دور میں یہ اسی کی واضح شناخت اور پہچان ہے۔

مسلکِ اہل سنت و جماعت کا تعلق عقائد سے ہے خواہ وہ عقائد ضروریاتِ دین سے

ہوں یا ضروریاتِ دین سے تونہ ہوں مگر اجتماعی قطعی ہوں، یا ضروریاتِ اہل سنت سے ہوں۔ اسی مسلک سے عہد رسالت سے لے کر آج تک ساری دنیا کے مسلمان وابستہ رہے پھر بہت بعد میں فقہی، فروعی اجتہادی مسائل میں دلائل کی بناء پر اسی مسلک سے وابستہ قہا کے چار مذاہب وجود میں آئے۔

☆ حنفی ☆ شافعی ☆ مالکی ☆ حنبیلی

یہ چاروں مذاہب ناجی ہیں اور آج جوان سے الگ ہے وہ ناری۔ یہ چاروں مذاہب صرف فقہی، فروعی، اجتہادی مسائل میں باہم اختلاف رائے رکھتے ہیں اور عقائد میں سب کا مسلک ایک ہے «مسلکِ اہلِ سنت و جماعت» — تمام اہلِ اسلام و مجددِ دین اسلام کا مسلک یہی رہا ہے۔ حضرت مجدد الف ثانی شیخ احمد فاروقی سرہندی حَفَظَ اللَّهُ عَنْهُ، حضرت شیخ محقق شاہ عبدالحق محدث دہلوی حَفَظَ اللَّهُ عَنْهُ، حضرت شاہ عبد العزیز محدث دہلوی حَفَظَ اللَّهُ عَنْهُ، حضرت سید شاہ برکت اللہ مارہروی حَفَظَ اللَّهُ عَنْهُ، حضرت علامہ فضل حق خیر آبادی حَفَظَ اللَّهُ عَنْهُ، تاج النحوں مولانا عبد القادر محب رسول بدایوی حَفَظَ اللَّهُ عَنْهُ اور اعلیٰ حضرت امام احمد رضا بریلوی حَفَظَ اللَّهُ عَنْهُ سب اسی مسلک پر قائم تھے۔

اعلیٰ حضرت علی الحنفی کی طرف مسلک کو منسوب کرنے کی وجہ:

چودھویں صدی ہجری میں جب دیوبندی مذہب کے لوگوں نے حضور سید عالم حَفَظَ اللَّهُ عَنْهُ کی شانِ اقدس میں کھلی گستاخیاں کیں، آپ کے بعد نیانی آنا جائز و ممکن بتا کر ایک عقیدہ قطعیہ اجماعیہ کا جو ضروریاتِ دین سے ہے انکا بھی کیا، ساتھ ہی قادریت نے بھی سرا بھار اجب کہ وہابیت پہلے ہی سے اسلام کے نام پر اپنے باطل عقائد کو فروغ دے رہی تھی تو اس وقت اعلیٰ حضرت امام احمد رضا حَفَظَ اللَّهُ عَنْهُ نے جہاد بالقلم فرمائی فتنہ دیوبندیت و وہابیت وغیرہ کی سرکوبی کی اور اہل سنت و مسلکِ اہلِ سنت کی حفاظت کا بے مثال کارنامہ انجام دیا۔ یہاں تک کہ آپ کا نام سنی اور دیوبندی، یوں ہی سنی اور وہابی اور سنی و قادریانی،

وغیرہ کے درمیان وجہ امتیاز بن گیا۔ اسی وجہ سے آج کے زمانے میں مسلک کی نسبت اعلیٰ حضرت ﷺ کی طرف کی جاتی ہے اور «مسلکِ اعلیٰ حضرت» بولا اور لکھا جاتا ہے۔ بسا اوقات ایک ہی چیز کے دو یا کئی نام و القاب ہوتے ہیں اور اس پر کوئی اعتراض نہیں کرتا کہ ایک ہی چیز کو متعدد القاب و آسماء سے کیوں یاد کیا جاتا ہے اور اس میں کسی کو کوئی خلجان بھی نہیں ہوتا مثلاً خود «مسلکِ اہل سنت» کے متعدد نام ہیں: «ما انا علیہ و انصحای» اور «مسلکِ سوادِ اعظم» تو اگر آج وہابیوں، دیوبندیوں ندویوں، قادریانیوں، چکڑا لویوں اور نجپریوں سے امتیاز کے لیے مسلکِ اہل سنت کے بجائے مسلکِ اعلیٰ حضرت کہا جاتا ہے تو اس پر بھی کسی مُنصف کے قلب و دماغ میں خلجان نہیں پیدا ہونا چاہیے۔ واللہ تعالیٰ اعلم۔

(۲) زید کا یہ کہنا کہ: «مسلکِ اعلیٰ حضرت کہ کر پانچواں مسلک ایجاد کرنا جائز نہیں» جو ات بیجا ہے۔ اس طرح کاظہار خیال وہی کرتا ہے جسے «مسلکِ اعلیٰ حضرت» کا عرفان و شعور حاصل نہیں اور بہر حال کسی شخص یا لفظ پر بلا علم و تحقیق عدم جواز کا فتوی صادر کرنے سے احتراز لازم ہے۔ حنفی، مالکی، شافعی، ہنبلی یہ چاروں سوادِ اعظم اہل سنت کے فروعی مذاہب سے ہیں جو قہی، اجتہادی مسائل سے تعلق رکھتے ہیں اور دلائل میں تعارض یا قوت و ضعف یا عموم و خصوص و اطلاق و تقيیدیانش و عدم نسخ وغیرہ اسباب کی بناء پر یہ وجود میں آئے ہیں، اس طرح کے امور میں ایسے اختلافات بھی بندوں پر اللہ کی رحمت ہیں۔ اور دلائل شریعت کی بنیاد پر اختلاف کرنے والے فقہاء کرام بہر حال ثواب کے حق دار ہوتے ہیں۔ یہ الگ بات ہے کہ صحیح حکم نکالنے والے فقہاء کو دونا ثواب ملتا ہے اور جن سے خطا ہو جائے ان کے حصے میں صرف ایک ثواب آتا ہے۔

”عَنْ أَبِي هُرَيْرَةَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَسَلَّمَ إِذَا حَكَمَ الْحَاكِمُ فَاجْتَهَدَ، فَأَصَابَ فَلَهُ أَجْرَانِ وَإِذَا حَكَمَ

فَأَخْطَاءَ فَلَهُ أَجْرٌ وَاحِدٌ۔“

حضرت ابوہریرہ رض سے روایت ہے کہ اللہ کے رسول ﷺ نے ارشاد فرمایا: جب حاکم اجتہاد سے کوئی حکم نکالنا چاہے اور صحیح اجتہاد کرنے تو اس کے لیے دو اجر ہیں اور جب حاکم اجتہاد سے حکم شرعی نکالنا چاہے اور اس سے خطا ہو جائے تو اس کے لیے ایک اجر ہے۔^(۱) مگر یہ اجر «خطا» پر نہیں بلکہ اجتہاد پر ملتا ہے، جو عبادت ہے۔ ہاں خطا کے سبب کوئی گناہ ذمہ میں نہیں آتا اور یہ بھی اجتہاد و عبادت ہی کافیض ہے۔

یہی حکم بعد کے فقهاء محققین کے فقہی فرعی اختلاف کا بھی ہونا چاہیے۔ اور مسلکِ اہلِ سنت و جماعت بلفظ دیگر مسلکِ اعلیٰ حضرت کا تعلق جیسا کہ بیان ہوا امورِ اعتقادیہ سے ہے، جس کا مخالف کافر اور بسا اوقات گمراہ گراہ ہوتا ہے۔ چند فروعی و استثنائی امور کے سو اعام عقائد کے احکام یہی ہیں۔

اب غور فرمائیے کہ کہاں مسلکِ اعلیٰ حضرت جو مسلک سوادِ اعظم اہل سنت کا دوسرا نام ہے۔ اور کہاں یہ چاروں مذاہب۔ جو مسلکِ اہل سنت سے نکلی ہوئی چار شاخیں ہیں، یہ مسلک ان مذاہب فروع پر اضافہ نہیں، اضافہ تو اس وقت ہوتا جب مسلکِ اعلیٰ حضرت کا تعلق بھی فقہی، فروعی، اجتہادی امور سے ہوتا۔ لأنَّ الْزِيَادَةَ لَا تَكُونُ إِلَّا مِنْ جِنْسِ الْمُزِيدِ عَلَيْهِ اس لِيَ يَهْ سُوْچْ هَنِيْ غَلَطْ ہے کہ چاروں فقہی مذاہب پر «مسلکِ اعلیٰ حضرت» کی اصطلاح اضافہ ہے۔

سچائی یہ ہے کہ مسلکِ اہل سنت و جماعت یا مسلک سوادِ اعظم (جس کی ایک تعبیر آج «مسلکِ اعلیٰ حضرت» ہے) کا وجود حضور سید عالم رهنما کے عہد پاک سے ہے کیوں کہ یہ ترجمانی ہے ارشادِ رسالت: «ما أنا عليه وأصحابي» اور «وهي الجماعة» کی۔

(۱) جامع الترمذی، ج: ۱، ص: ۱۵۸، ابواب الاحکام، باب مجاء فی القاضی یُصِيب و یُخْطئ، مجلس برکات، مبارکفور.

صحابہ نے بارگاہ رسالت میں عرض کیا تھا، یا رسول اللہ! تہتر فرقوں میں جنتی فرقہ کون ہے؟ تو آپ نے ارشاد فرمایا: وہ گروہ جو میری اور میرے صحابہ کی سنت پر چلے اور وہ گروہ جماعت ہے۔ حیسا کہ ترمذی اور مشکاة المصالح کے حوالے سے آگے [ص: ۳۲، ۳۳ پر] آ رہا ہے۔
کھلی ہوئی بات ہے کہ بہتر فرقے جو جنتی ہوئے وہ عقائد میں ضرور اہل سنت و جماعت کے مخالف ہیں اور ایک فرقہ جو جنتی ہے وہی اہل سنت و جماعت ہے۔ تو اس کا تعلق باب عقائد سے ہی ہے اور اس کا وجود بھی آج سے نہیں بلکہ عہد رسالت سے ہے۔
اشیعۃ اللمعات میں ہے:

وَجَدَ أَمِي شُونَدَ امْرِتْ مِنْ أَزْأَهَارِكَهِ إِيمَانًا أَوْ رَدَهُ وَرَوَى بِقَبْلِهِ دَارِنَدِ بِرْ هَفَنَادُوسَهْ مَذْهَبِ
دَرِ اصْوَلِ عَقَائِدِهِمْ إِيشَالِ مَسْتَحْقَنِ درِ آمِدِنِ دُوزِخِ باشندہ جہتِ سُوِءِ اعْقَادِ وَالْأَبَهِ جَهَتِ عَمَلِ شَايدِ
كَهْ فَرَقَةَ نَاجِيَهِ نَيْزِ درِ آئِیدِ..... ”وَهِيَ الْجَمَاعَةُ“ وَالْأَلِيَّكِ مُلْتِ درِ بَهْشَتِ وَآنِ يَكِ مُلْتِ
مَسْلِیَّ ”الْجَمَاعَةُ“ سَتِ ازْ جَهَتِ اجْتِمَاعِ إِيشَالِ برِ كَلْمَهِ حَقِّ وَبرِ آلِ چِهِ اجْمَاعِ كَرْدَهِ انْدِ بَرِ آلِ
سَلَفِ كَهْ بِرَاهِ رَاسِتِ بُودَهِ انَدِ۔

اس عبارت کا خلاصہ یہ ہے کہ میری امت «اصول عقائد» میں تہتر مذاہب میں تقسیم ہو جائے گی اور سوائے ایک گروہ کے تمام فرقے بد اعتقادی کی وجہ سے جہنم میں جانے کے سزاوار ہوں گے اور بد عملی کی وجہ سے تواناگی گروہ کے لوگ بھی جہنم میں جا سکتے ہیں، نجات پانے والے گروہ کا نام «جماعت» اس لیے ہے کہ یہ لوگ کلمہ حق اور اجماع سلف و صراطِ مستقیم پر مجتمع ہیں۔^(۱)

نیز اسی میں ہے:

”وَبِأَجْمَلِهِ سَوَادِ عَظَمِ درِ دِينِ اسْلَامِ مَذْهَبِ اَلِيَّلِ سَنَتِ وَجَمَاعَتِ سَتِ۔“

ترجمہ: دین اسلام میں «سواد عظیم» اہلِ سنت و جماعت ہے۔^(۲)

(۱) اشیعۃ اللمعات ص ۱۵۳، ج ۱، باب الاعتراض

(۲) اشیعۃ اللمعات ص ۱۵۹، ج ۱، باب الاعتراض

یہ حقیقت واضح رہے کہ عقائد قطعیہ، اجماعیہ میں سوادِ اعظم کا اتباع لازم ہے اور فروعی اعتقادیات کا جہاں تک سوال ہے تو ان میں بھی اشاعرہ و ماتریدیہ کا اختلاف واضح ہے، اسی طرح فقیہی مذاہبِ اربعہ میں ان کے درمیان بے شمار احکام و مسائل اور خود ان کے اصولِ فقہ میں بھی بہت سے اختلافات ہیں جو امت کے لیے رحمت ہیں کیوں کہ سنتِ نبوی کے ہر پہلو پر ان کے ذریعہ عمل ہو جاتا ہے۔

ان اختلافات کے باوجود اشاعرہ و ماتریدیہ اور احناف و شافع و مالکیہ و حنبلیہ پر بھی کہ عقائد قطعیہ، اجماعیہ میں متحدو متفق ہیں اس لیے یہ سب کے سب سوادِ اعظم اہل سنت و جماعت میں شامل اور اہل سنت کے ہی طبقات و مساکن ہیں۔ عالم اسلام کے مسلمانان اہل سنت اعتقادی طور پر اشعری یا ماتریدی اور فقیرِ اسلامی میں ائمۂ مذاہبِ اربعہ میں سے کسی ایک کے مقلد ہیں، چنانچہ عموماً احناف و ماتریدی اور شافع و اشعری ہیں۔

مرقاۃ المفاتیح میں ہے:

”ابِّيَّعُوا السَّوادَ الْأَعْظَمَ“ و المراد ما عليه أكثر المسلمين. قيل: وهذا في أصول الاعتقاد كأركان الإسلام وأما الفروع كبطلان الموضوع بالمس مثلاً فلا حاجة فيه إلى الإجماع، بل يجوز اتباع كل واحدٍ من المجتهدين كالائمة الأربعه وما وقع من الخلاف بين الماتريديه والأشعرية في مسائل فهی ترجع إلى الفروع في الحقيقة فإنها ظنیات، فلم تكن من الاعتقادیات المبنیة على اليقینیات، بل قال بعض المحققین: إنَّ الخلف بينهما في الكل لفظی. اه.^(۱)

«سوادِ اعظم» کی پیروی کرو۔ اس سے مراد اکثر مسلمانوں کا مذہب ہے، یعنی

(۱) مرقاۃ المفاتیح ص ۳۸۳، ج ۱، حدیث ۱۷۴، دار الكتب العلمیة، بیروت

”اصولِ عقائد جیسے ارکانِ اسلام^(۱) میں اکثر مسلمانوں کا مذہب۔“

رہے فروعی مسائل: جیسے عورت کا بدن یا آلہ تناول چھونے سے [امام شافعی علیہ السلام] کے نزدیک [مشالاً و ضوکاً لوث جانا، تو اس کے لیے اجماع کی حاجت نہیں، بلکہ اس میں مجتہدین۔ جیسے چاروں ائمہ۔ میں سے ہر ایک کا اتباع جائز ہے۔ اور چند مسائل عقائد میں ماتریدیہ اور اشاعرہ کے درمیان جو اختلاف ہے، وہ مسائل حقیقت میں فروع سے ہی ہیں، کیوں کہ وظیفی مسائل ہیں، اعتقادیات سے نہیں ہیں جن کی بنیاد یقین پر ہوتی

(۱) - ارکانِ اسلام پانچ ہیں☆ اس بات کی گواہی کہ اللہ کے سوا کوئی معبود نہیں اور محمد ﷺ کے بندے و رسول ہیں☆ نماز قائم کرنا☆ زکاۃ دینا☆ بیت اللہ شریف کا حج☆ رمضان شریف کے روزے۔ [صحیح مسلم شریف، جلد ۱: ص ۳۲، کتاب الایمان، مجلس البرکات] یہ اسلام کے پانچ بنیادی امور ہیں جن کی فرضیت پر مسلمانوں کا اجماع ہے اور ان کی فرضیت کا منکر کافر، اسلام سے خارج ہے۔

اس کے برخلاف عورت و غیرہ کو چھونے سے وضو کا لوث جانا، تکبیر تحریمہ کے لیے دونوں ہاتھوں کا کافیں تک اٹھانا، یا لکھنا، ہوا چھوڑ دینا، تکبیر تحریمہ کے بعد دونوں ہاتھ سینے پر یا ناف کے نیچے باندھنا، رفع بدین اور آمین بالکھر وغیرہ کے مسائل فروعی ہیں، ان میں ایک امام کے مذہب سے دوسرے امام نے اختلاف کیا ہے اور اس طرح کے اختلافات بے شمار ہیں، پھر بھی سب مسلمان ہیں اور اہلِ سنت و سوادِ عظم سے ہیں۔

یوں ہی چلتی ٹرین میں نماز کی صحت کا مسئلہ بھی فرعی و اختلافی ہے، کبھی ایک حکم پر تمام علماء اہلِ سنت کا اتفاق نہ ہوا، البته امام اہلِ سنت اعلیٰ حضرت امام احمد رضا علیہ السلام کافوئی یہ ہے کہ چلتی ٹرین میں نماز صحیح نہیں، پھر ہندوپاک کے اکٹھانے اہلِ سنت آپ کے اتباع میں اسی موقف کے خاتمی ہو گئے، لیکن جس بنیاد پر آپ نے وہ فوئی جاری کیا تھا وہ بنیاد آن ج بدلتی ہے، اس لیے وہ حکم بھی خود ہی بدلت گیا، اس کی تحقیق و تشریح ہمارے مقالات ”چلتی ٹرین میں نماز کی اجازت کیوں اور کیسے؟“ اور ”نماز کے احکام پر ریل کے بدلتے نظام کا اثر“ میں ہے۔ الغرض جب ریل میں نماز کا یہ مسئلہ بھی فروع سے ہے وہ بھی شروع سے ہی اختلافی، اور آن کے زمانے میں عدم جواز کی بنیاد بھی بدلتی ہے، تو اب سب کا موقف جواز کا ہونا چاہیے اور یہ سوادِ عظم سے اختلاف نہیں ہے کہ سوادِ عظم کا تعلق اصولِ عقاید سے ہے جو قطبی و اجتماعی ہے، اور نماز کا یہ مسئلہ فرعی، ظرفی، غیر اجتماعی، بلکہ سچ یہ ہے کہ یہ کسی سے بھی اختلاف نہیں ہے، اسے دل سے قبول کیجئے اور بہر حال عقاید اور فروع کا فرق، ہمیشہ یاد رکھیے، تاکہ دونوں کے حدود کا احترام باقی رہے۔ محمد نظام الدین رضوی غفرلہ

ہے، اور بعض محققین نے فرمایا کہ ان دونوں گروہوں کے سارے اختلافی مسائل حقیقی و معنوی اختلافات سے نہیں بلکہ سب کے سبظی اختلافات سے ہیں۔ (مرقة المفاتیح) سوادِ اعظم اہل سنت و جماعت ہی ہمیشہ حق وہدایت پر اور کثیر التعداد رہے ہیں لیکن بالفرض کبھی قلیل التعداد ہو جائیں تب بھی وہ حق وہدایت پر ہی رہیں گے۔ فرض کیجیے اگر کبھی ایک ہی شخص پوری روے زمین پر «اللہ اللہ» کہنے والا ہو جیسا کہ قیامت قائم ہونے سے پہلے ایسا ہو سکتا ہے تو وہی سوادِ اعظم ہو گا کہ اس کا رشتہ سوادِ اعظم سے ہے، وہ قطرہ ہے مگر بحر سے والبستہ ہے۔

اسی «مسلکِ اہل سنت» سے حنفی، مالکی، شافعی، حنبلی مذاہب کی چار شاخیں نکلیں جن کے باعث چار فروعی مذاہب وجود میں آئے۔ فروع کا یہ اختلاف باعثِ رحمت و ثواب ہے اور بہتر فرقوں کا وہ اختلاف باعث ہلاکت و عذاب ہے۔ اس لیے ایک کاموازنہ دوسرے سے نہیں کیا جاسکتا، نہ ہی فروع پر عقائد کا حکم جاری کیا جاسکتا ہے، دونوں میں کھلافت ہے۔

درِ مختار اور شامی کی درج ذیل فقہی عبارات «فروع» اور «عقائد» کے درمیان نمایاں طور پر خطِ امتیاز چینی ہیں۔ درِ مختار میں ہے:

وفيها: إذا سُئلنا وعن مذهبنا ومذهب مخالفنا، قُلنا وجوباً:
مذهبنا صواب يحتمل الخطأ ومذهب مخالفنا خطأ يتحمل الصواب.
وإذا سُئلنا عن معتقدنا ومعتقد خصومنا، قلنا وجوباً : الحق
ما نحن عليه، والباطل ما عليه خصومنا. اه

ردِ المحتار میں ہے:

(وفيها) أي في الشبه عن آخر «المصنف» للإمام التّسفي.
(قوله: مخالفنا) أي من خالفنـا في الفروع من الأئمـة المجتهدـين
فلا نجزم بأنّ مذهبـنا صوابـ البـتـة، ولا بـأنّ مذهبـ مخالفـنا
خطـءـ البـتـة، بنـاءـ على المختارـ مـنـ أنـ حـكـمـ اللهـ فيـ كـلـ مـسـئـةـ

واحدٌ معین واجب طلبه فمن أصابه فهو المصيب ، وَمَنْ لَا فَهُوَ
المخطئ . ونقل عن الأئمة الأربعـة : ثم المختار أن المخطئ مأجور،
كما في التحرير و شرحـه .

قولـه: (عن معتقدـنا) أي عـمـا نعتقدـ من غير المسائل الفرعـيـة
مـمـا يـجب اعتقادـه على كـلـ مـكـلـفـ وهو ما عليه «أهـلـ السـنـةـ
والجماعـةـ» وـهـمـ الأـشـاعـرـةـ وـالـمـاثـرـيـدـيـةـ، وـهـمـ مـتوـافقـونـ إـلـاـ فيـ مـسـائـلـ
يسـيـرـةـ أـرـجـعـهـ بـعـضـهـ إـلـىـ الـخـلـافـ الـلـفـظـيـ. إـهـ مـلـتـقـطـاـ

ترجمـهـ: اور اشبـاهـ مـیـںـ امامـ نـسـفـیـ حـرـثـقـالـثـیـحـ کـیـ کـتابـ «مـصـفـیـ» سـےـ ہـےـ کـہـ ہـمـ سـےـ جـبـ یـہـ
سوـالـ کـیـاـجـائـےـ کـہـ فـروـعـیـ مـذـاـہـبـ مـیـںـ ہـمـاـنـدـ ہـبـ صـوـابـ ہـےـ یـاـہـمـارـےـ مـخـالـفـ اـئـمـہـ مـجـتـہـدـینـ
کـاـ؟ـ توـہـمـ پـرـیـہـ جـوـابـ دـیـنـاـوـاجـبـ ہـےـ کـہـ ہـمـاـنـدـ ہـبـ صـوـابـ ہـےـ، اـسـ مـیـںـ اـحـتمـلـ خـطاـ ہـےـ اورـ
ہـمـارـےـ مـخـالـفـ اـمـامـ کـاـنـدـ ہـبـ خـطاـ ہـےـ، اـسـ مـیـںـ اـحـتمـلـ صـوـابـ ہـےـ، کـیـوـںـ کـہـ ہـمـیـںـ اـسـ بـاتـ
پـرـ جـزـمـ نـہـیـںـ ہـےـ کـہـ ہـمـاـنـدـ ہـبـ یـقـینـاـ صـوـابـ ہـےـ، اورـنـہـ اـسـ بـاتـ پـرـ جـزـمـ ہـےـ کـہـ ہـمـارـےـ
مـخـالـفـ اـمـامـ کـاـنـدـ ہـبـ یـقـینـاـ خـطاـ ہـےـ، کـیـوـںـ کـہـ ہـبـ مـخـتـارـیـہـ ہـےـ کـہـ اللـہـ تـعـالـیـ کـاـ حـکـمـ ہـرـ مـسـکـتـےـ مـیـںـ
اـیـکـ ہـےـ جـوـ مـعـیـنـ ہـےـ، اـسـ کـیـ جـسـتـجـوـاـجـبـ ہـےـ، توـجـوـاسـتـ پـاـجـائـےـ وـہـ صـوـابـ پـرـ ہـےـ، اورـ جـوـنـہـ
پـاـسـکـےـ وـہـ خـطاـ پـرـ ہـےـ اورـ اـئـمـہـ اـرـبـعـہـ سـےـ مـنـقـولـ ہـےـ کـہـ مـخـتـارـیـہـ ہـےـ کـہـ جـسـ سـےـ اـجـتـہـادـ مـیـںـ خـطاـ ہـوـ
جـائـےـ، اـسـ بـھـیـ اـجـرـ وـ ثـوـابـ مـلـ گـاـ، جـیـساـکـہـ تـحـرـیـوـ شـرـحـ تـحـرـیـرـ مـیـںـ ہـےـ۔

اورـ جـبـ ہـمـ سـےـ ہـمـارـےـ اوـرـ ہـمـارـےـ نـصـمـ کـےـ عـقـیدـےـ کـےـ بـارـےـ مـیـںـ سـوـالـ کـیـاـجـائـےـ
توـہـمـ پـرـیـہـ کـہـنـاـوـاجـبـ ہـوـگـاـ کـہـ عـقـائدـ مـیـںـ ہـمـاـنـدـ ہـبـ حقـ ہـےـ، اورـ ہـمـارـےـ نـصـمـ کـاـنـدـ ہـبـ بـاطـلـ۔

«عـقـیدـےـ» سـےـ مرـادـ مـسـائـلـ فـرـعـيـهـ کـےـ سـوـاـهـ اـمـورـ ہـیـںـ جـنـ کـاـ اـعـقـادـ ہـرـ مـکـفـ پـرـ
واـجـبـ ہـےـ۔ اـورـ یـہـ وـہـیـ عـقـیدـےـ ہـیـںـ جـنـ پـرـ اـہـلـ سـنـتـ وـ جـمـاعـتـ قـاـمـ ہـیـںـ اـورـ اـہـلـ سـنـتـ
اـشـاعـرـہـ اـورـ مـاـتـرـیـدـیـہـ ہـیـںـ، یـہـ حـضـرـاتـ چـنـدـ مـسـائـلـ کـےـ سـوـاتـمـ اـعـقـائـدـ پـرـ بـاـہـمـ اـلـقاـقـ رـکـھـتـ ہـیـںـ
اوـلـعـضـ عـلـمـانـ فـرـمـایـاـکـہـ جـنـ مـسـائـلـ مـیـںـ انـ حـضـرـاتـ کـےـ درـمـیـانـ ہـلـکـاـ چـھـکـاـ اـخـتـلـافـ ہـےـ وـہـ

بھی اختلافِ لفظی ہے۔^(۱)

اور جس مسلک کا وجود عہد رسالت سے ہے صرف نام کے فرق کا سہارا لے کر اس کو ناجائز نہیں کہا جاسکتا۔ اسے ناجائز کہنا، نادانی ہے یا نا انصافی یا عناد۔ اور بکر جو یہ کہتا ہے کہ «درحقیقت یہ مسلکِ حقیٰ کا ہی دوسرا نام ہے» بے جا ہے۔ مذہبِ حقیٰ تو مسلکِ اہل سنت و جماعت سے بڑی ہوئی چار شاخوں میں سے ایک مضبوط اور سایہ دار شاخ کا نام ہے، جسے علم نہ ہوا سے یہ حق نہیں کہ اس طرح کے امور میں دخل دے۔ واللہ تعالیٰ اعلم۔

(۲) یہیں سے یہ بات بھی واضح ہو گئی کہ آج کے علماء محققین اور فقہاء دین متین کے درمیان اگر فقہی فروعی نوپیدا مسائل کے احکام کے بارے میں دلائل کی بنیاد پر اختلاف ہو جائے تو اس کی وجہ سے وہ صحیح اجر و ثواب تو ہو سکتے ہیں مگر ان پر یہ الزام عائد کرنا بڑی نا انصافی ہو گی کہ وہ مسلکِ اہل سنت و جماعت بلطفِ دیگر مسلکِ اعلیٰ حضرت سے تخرف یا اس کے مخالف ہو گئے، کیوں کہ مسلکِ اہل سنت اور مسلکِ اعلیٰ حضرت سے انحراف و اختلاف باعثِ استحقاقِ جہنم و عذاب ہے۔ جب کہ فقہی فروعی نوپیدا مسائل میں اختلاف باعثِ رحمت و ثواب ہے۔ جو بھی سنی ہے وہ مسلکِ اعلیٰ حضرت پر گامزن ہے اور جو بھی مسلکِ اعلیٰ حضرت پر گامزن ہے وہ سنی صحیح العقیدہ ہے۔ بالفرض اگر کوئی شخص اپنی شامت نفس سے معاذ اللہ کسی گناہ کا مرتكب ہو جائے تو وہ گنه گار تو ہے جیسے بے نمازی، دارِ حی منڈانے والے، شراب پینے والے وغیرہ۔ مگر اس کی وجہ سے وہ اہل سنت و جماعت یا مسلکِ اعلیٰ حضرت سے خارج نہیں قرار پائیں گے پھر فقہاء کے درمیان اگر شرعی دلائل کی بنیاد پر کسی نوپیدا مسئلہ میں بالفرض اختلاف بھی ہو جائے تو وہ، یا جو فقہہ شافعی، مالکی، حنفی پر کاربند ہیں وہ اہل سنت یا مسلکِ اعلیٰ حضرت سے کیسے خارج قرار دیے جاسکتے ہیں۔ یہ تو ہو

(۱) در مختار و رد المحتار، ج: ۱، ص: ۱۳۹، کتاب الطهارة

سکتا ہے کہ فہم دلیل و تحقیق حکم میں کیسی سے لغزش ہو جائے تو اسے بعد وضوحِ تام خاطری کہ سکتے ہیں مگر یہ حق بھی صرف صاحبِ بصیرت و وسعتِ اطلاع علماء و فقہاء کا ہے، ان کے سو اسی اور کوئی فیصلہ کرنے کا حق نہیں۔

مسلکِ اعلیٰ حضرت کیا ہے؟

«مسلکِ اعلیٰ حضرت» فی الواقع اہل سنت و جماعت کے عقائد اجتماعیہ، قطعیہ، ظنیہ کے مجموعے کا دوسرا واضح نام ہے۔ ان تمام عقائد کو اگر ایک لفظ سے بیان کیا جائے تو وہ «محبتِ رسول» و «عشقِ مصطفیٰ» ﷺ ہے جیسا کہ اعلیٰ حضرت ﷺ خود فرماتے ہیں۔
 جان ہے عشقِ مصطفیٰ روز فزوں کرے خدا
 جس کو ہودر د کامزہ نازِ دوا الٹھائے کیوں
 اور اسے پھیلایا جائے تو درج ذیل کتابوں میں دیکھا جاسکتا ہے۔

حسام الحرمين، تمہید ایمان، تجلی الیقین، الدولة المکیہ، انباء المصطفیٰ ، خالص الاعتقاد ، الكوکبة الشہابیہ ، سلسل السیوف الہندیہ، سبُّحُن السبوح، الامن و العلی، برکات الامداد، الجراز الدیانی ، السّوء والعقاب، رد الرَّفَضَه ، فتاویٰ الحرمين، وغيرها.

ان کتابوں میں مذہب اسلام کے کچھ ایسے عقائد بیان کیے گئے ہیں جو اجتماعی اور قطعی ہونے کے ساتھ ضروریات دین سے بھی ہیں اور ان کا منکر بلاشبہ کافر، اسلام سے خارج، جیسے رسول اللہ ﷺ کی تعظیم و توقیر کی فرضیت اور آپ کی شانِ اقدس میں گستاخی کرنے والوں کی تکفیر قطعی، خاتم النبیین بمعنی آخر الانبیا کا لاریب عقیدہ جس کا منکر بلاشبہ کافر و مرتد۔ یہ عقائد ایسے قطعی یقینی ہیں کہ جو حق واضح ہونے کے بعد ان میں شک کرے وہ بھی کافر قرار پاتا ہے۔

اور کچھ ایسے عقائد ہیں جن کے حق ہونے پر ایمان رکھنا فرض ہے اور ان کا منکر جما ہیر فقہاء کرام کے مذہب پر کافر اور اسلام سے خارج ہوتا ہے ان عقائد کا بیان رسالہ مبارکہ الکوکبة الشہابیة وغیرہ میں ہے۔

اور کچھ عقائد قطعیت کے ایسے اعلیٰ معیار پر تو نہیں ہیں تاہم وہ اہل سنت و جماعت کے مسلمات یا ضروریات سے ہیں ان کا منکر گمراہ، گمراہ گرا اور فاسق قرار پاتا ہے۔ فتاویٰ رضویہ کے درج ذیل اقتباس میں ان امور کی جھلک محسوس کی جاسکتی ہے۔ اعلیٰ حضرت علیٰ الحسنۃ ارقام فرماتے ہیں:

﴿اگر علم غیب بے عطاے الی کثیر و افرشیا و اسماء و صفات و احکام و برزخ و معاد و آشراطِ ساعت گزشتہ و آئندہ کا منکر ہے تو صریح گمراہ بدین و منکر قرآن عظیم و احادیث متواترہ ہے۔﴾

﴿اور ان میں ہزاروں غیب وہ ہیں جن کا علم حضور اقدس ﷺ کو ملنا ضروریاتِ دین سے ہے اور ضروریاتِ دین کا منکر یقیناً کافر۔﴾

﴿یوں ہی تلبیسی طور پر بعض کا اقرار کرتا اور وہابیہ کا اعتقاد رکھتا ہے تو گمراہ بدین ہے۔﴾

﴿اور جو خاص دیوبندی عقائد پر ہو وہ کافر و مرتد ہے، یوں ہی جوان عقائد پر اپنا ہونا نہ بتائے مگر ان لوگوں کے عقائد کفریہ پر مطلع ہو کر ان کو اچھا جانے یا مسلمان ہی سمجھے جب بھی خود مسلمان نہیں۔ در مختار و مجمع الانہر و برازیہ وغیرہ میں ہے: من شک في کفره فقد کفر۔﴾

﴿ہاں اگر تمام خباشوں سے پاک ہو اور علم غیب کثیر و افریق در مذکور پر ایمان رکھے اور عظمت کے ساتھ اس کا اقرار کرے صرف «إحاطة جميع ما كان و ما يكون» میں کلام کرے اور ان میں ادب و حرمت ملحوظ رکھے تو گمراہ نہیں صرف خطا پر

ہے۔^(۱)

جو شخص درج بالا کتابوں اور اس طرح کی دوسری تصانیف مثلاً ازالۃ العار اور جزاء اللہ عدوہ، غیرہا کو صحیح مانتا اور دل سے ان کی تصدیق کرتا ہے وہ ضرور مسلکِ اہلِ سنت و مسلکِ اعلیٰ حضرت پر گامزن ہے اور سنی صحیح العقیدہ۔ یہ کسی نوپید افرعی فقیہی مسئلے میں الگ تحقیقی رائے رکھنے کی وجہ سے مسلکِ اعلیٰ حضرت سے خارج نہ ہو گا جیسا کہ اس طرح کے بہت سے مسائل میں ہمارے علماء الگ رائے رکھتے ہیں مگر وہ مسلکِ اعلیٰ حضرت پر قائم مانے جاتے ہیں۔ مثلاً

﴿ اعلیٰ حضرت ﴿علیٰ الحنفیة﴾ نے مسجدوں اور گھروں میں برقی لائٹ اور برقی پنکھا لگانا ناجائز کہا ہے مگر آج عوام و خواصِ اہلِ سنت کامل بلا اکارِ نکیر اس کے خلاف ہے جس سے جواز کار بجان صاف سمجھا جاسکتا ہے۔

﴿ اعلیٰ حضرت ﴿علیٰ الحنفیة﴾ اور عامہ فقہاء حنفیہ وادیٰ حُسیسِر (جودِ اصل «وادیٰ عذاب» ہے) میں وقوفِ مُزدلفہ جائز نہیں مانتے اور کوئی عذر شرعی در پیش ہو جائے تو وقوفِ مُزدلفہ کو ساقط مانتے ہیں اور وادیٰ عذاب میں وقوف کی اجازت نہیں دیتے مگر علماء شرعی کو نسل نے عذر ناگزیر کی صورت میں اجازت دی ہے۔

﴿ لڑکیوں کو لکھنا سکھانا اعلیٰ حضرت ﴿علیٰ الحنفیة﴾ نہ صرف ناپسند کرتے ہیں، بلکہ بڑے بلغ الفاظ میں اس سے ممانعت فرماتے ہیں مگر اب کچھ علماء کبار اس کی کھلی اجازت دیتے ہیں۔

پھر فروعی مسائل میں اپنے اکابر سے «جدارے» یا «اختلاف رائے»^(۲) رکھنے کا یہ معاملہ کوئی آج کے دور کی ایجاد نہیں ہے بلکہ عہد صحابہ و عہد تابعین سے یہ سلسلہ چلا آرہا

(۱) فتاویٰ رضویہ ج ۳ ص ۶۱۸، سنی دارالاشراعت، مبارک پور

(۲) «جدارے» اور «اختلاف رائے» میں فرق ہے، وضاحت کے لیے میرا مقائلہ: «فقیٰ اختلافات کے حدود» ملاحظہ فرمائیں۔ نظام غفرلہ

ہے۔ خود سراج الاممہ امام عظیم ابوحنیفہ رضی اللہ عنہ کے تلامذہ نے آپ سے اختلاف رائے کیا ہے اور جدارے کے نظائر بھی بہت ہیں جن پر قدرے بسط کے ساتھ ہم نے اپنے ایک رسالہ «مذہبِ حقیقی میں حالاتِ زمانہ کی رعایت» میں روشنی ڈالی ہے۔ اگر فقہی فروعی مسائل میں جدا گانہ رائے یا اختلاف رائے «مسلکِ اعلیٰ حضرت» سے اخراج کا باعث ہو تو عہد صحابہ سے لے کر چودھویں صدی ہجری تک اکابر و اصحاب کے درمیان جو بے شمار فقہی اختلافات ہوئے وہ معاذ اللہ ان کے «مسلکِ اہل سنت» سے اخراج کا باعث قرار پائیں گے۔ حالانکہ اس طرح کا وہ کسی فہم میں نہیں آتا تو پھر آج اخراج کا حکم کس دلیل اور کس بنیاد پر دیا جا سکتا ہے۔

ذرائعہ دل سے غور فرمائیے کہ حرمین شریفین زادہم اللہ شرفًا و تکریماً کے بہت سے مالکی اور شافعی علمانے حسام الحرمین پر زور دار تصدیقات لکھی ہیں، مثلاً:

☆ حضرت مولانا شیخ عبدالحسین مالکی رَحْمَةُ اللَّهِ تَعَالَى وَرَضِيَ عَنْهُ

☆ حضرت مولانا محمد علی بن حسین مالکی رَحْمَةُ اللَّهِ تَعَالَى وَرَضِيَ عَنْهُ

☆ صاحب الہام ملکی سید شریف مولانا سید احمد جزاً ری مالکی رَحْمَةُ اللَّهِ تَعَالَى وَرَضِيَ عَنْهُ

☆ حضرت مولانا محمد عزیز وزیر مالکی مغربی انگلی، مدنی، تونسی رَحْمَةُ اللَّهِ تَعَالَى وَرَضِيَ عَنْهُ

☆ حضرت مولانا مفتی محمد سعید باصلیل شافعی رَحْمَةُ اللَّهِ تَعَالَى وَرَضِيَ عَنْهُ

☆ حضرت مولانا مفتی سید شریف احمد برزنخی شافعی رَحْمَةُ اللَّهِ تَعَالَى وَرَضِيَ عَنْهُ

اور زبانی طور پر تایید و تصدیق فرمانے والے تو بہت ہیں، مگر فروعی مسائل میں یہ

حضرات فتاویٰ رضویہ کے مسائلِ کثیرہ سے اختلاف رائے رکھتے تھے تو کیا یہ حامیان اعلیٰ حضرت و ائمہ مسلکِ اہل سنت خود «مسلکِ اعلیٰ حضرت» بلطفِ دیگر «سوادِ عظیم اہل

سنۃ و جماعت» سے خارج اور بد مذہب قرار پائیں گے، یا معاذ اللہ اس سے بھی بڑھ کر

ٹھہریں گے، یوں ہی کیر لا کے موجودہ علماء شافعیہ جنہوں نے حسام الحرمین کی تصدیق

فرمائی وہ کیا فروعی مسائل میں اعلیٰ حضرت علیہ السلام سے الگ موقف رکھنے یا فتاویٰ رضویہ

کے خلاف عمل و فتویٰ کی وجہ سے مسلکِ اعلیٰ حضرت سے خارج ہیں؟

اللہ کی پناہ، ایسا ہر گز نہیں، اسے توبہ لوگ آسانی کے ساتھ سمجھ لیتے ہیں، تو آج اگر بالفرض کوئی عالم محقق، مجلسِ فقہا کسی فرعی مسئلے میں جدار اے رکھے اور حسام الحرمین کی تصدیق کرے تو اسے بھی مسلکِ اعلیٰ حضرت کا مخالف نہیں سمجھنا چاہیے، خوفِ خدا سے جذبۃ الصاف کو زندہ کیجیے اور سنت و سینت پر خدار حم فرمائیے

اسی روز و شب میں الجھ کرنہ رہ جا کہ تیرے زمان و مکاں اور بھی ہیں
قاععت نہ کر عالم رنگ و پور چمن اور بھی آشیاں اور بھی ہیں
 واضح ہو کہ مسلکِ اعلیٰ حضرت کوئی نیا مسلک نہیں، بلکہ وہی مسلکِ اہل سنت ہے جو ہمیشہ سے تمام مسلمانوں کا مسلک رہا ہے اور چاروں مذاہب کے امام بھی باہم بہت کچھ فقہی فروغی اختلافات رکھنے کے باوجود ہمیشہ اسی مسلک کے حامی و عامل مانے گئے۔ اب اس مقام پر مجددِ اعظم، امام احمد رضا قادس سرہ کا درن ذیل ارشاد ٹھنڈے دل سے بغور پڑھیے:

«اِتَّبَاعُ سَوَادِ اَعْظَمٍ» کا حکم اور «مَنْ شَدَّ شَدَّ فِي النَّارِ» [جو جماعت سے الگ ہوا وہ جہنم میں گیا کی وعید صرف دربارہ عقائد ہے، مسائلِ فرعیہ فقہیہ کو اس سے کچھ علاقہ نہیں۔ صحابہ کرام سے انہمہ اربعہ تک (رضی اللہ تعالیٰ عنہم اجمعین) کوئی مجتہد ایسا نہ ہو گا جس کے بعض اقوال خلافِ جمہور نہ ہوں۔

- سیدنا ابوذر رضی اللہ تعالیٰ عنہ کا مطلقاً «جمعِ زر» (مال جمع کرنے) کو حرام ٹھہرانا۔
- ابو موسیٰ اشعری رضی اللہ تعالیٰ عنہ کا «نوم» (سو نے) کو حادث (ناقض و ضو) نہ جانا۔
- عبد اللہ بن عباس رضی اللہ تعالیٰ عنہ کا مسئلہ ربا۔^(۱)

(۱) حضرت عبد اللہ بن عباس رضی اللہ تعالیٰ عنہ کا مذہب سود کے بارے میں یہ تھا کہ جنس کی بیع جنس کے بدالے میں کمی، بیشی کے ساتھ جائز ہے، سود نہیں ہے جیسے چاندی یا سونے کے ایک سکے کی بیع و سکے کے بدالے میں یا مثلاً ایک کلوگھور یا گیہول یا جو یا نمک کی بیع و کلوگھور یا گیہول یا جو یا نمک کے بدالے میں۔ یہی مذہب حضرت عبد اللہ بن عمر رضی اللہ تعالیٰ عنہ کا تھا جب کہ عامہ صحابہ کرام رضی اللہ تعالیٰ عنہم کا مذہب ان حضرات کے برخلاف یہ تھا کہ یہ معاملہ سود و حرام ہے، امام نووی رضی اللہ تعالیٰ عنہ نے بعد میں دونوں حضرات کا رجوع بھی نقل کیا ہے جیسا کہ ان کی شرح تیجی سلم ص ۲۷۲ میں ہے مگر جب تک یہ حضرات وہ موقف رکھتے تھے اس وقت تک تو وہ جمہور صحابہ کے خلاف ہی تھا۔ ۱۱۳۴

• امام عظیم رضویؒ کا مسئلہ مدتِ رضاع۔^(۱)

• امام شافعیؒ کا مسئلہ متروک التسمیہ عمداً۔^(۲)

• امام مالکؒ کا مسئلہ طہارتِ سورِ کلب۔ وتعبد غسلات سبع۔^(۳)

• امام احمد رضویؒ کا مسئلہ «نقض و ضو بلحام جزور»^(۴) وغیر ذلك^(۵)

مسائل کثیرہ

کو جو اس وعید کا مور دلانے خود ”شَذَّ فِي النَّارِ“ [جہنم میں جانے] کا مستحق بلکہ اجمع امت کا مخالف اور ”نُولِهِ مَا تَوَلَّ وَنُصْلِهِ جَهَنَّمَ وَسَاءَتْ مَصِيرًا“، [ہم اسے جہنم میں داخل کریں گے] کا مُسْتَوْجِب (حدار) ہو گا۔^(۶)

(۱) - امام عظیم ابوحنیفہ رضویؒ کا مذہب یہ ہے کہ ”مدتِ رضاع ڈھائی سال ہے“ یعنی ڈھائی سال کی عمر تک بچہ کسی عورت کا دودھ پی لے تو وہ اس کی ماں ہو جائے گی اور یہ اس کا بیٹا، اس کے برخلاف فقہاء صاحب و تابعین و علماء آصار کا مذہب یہ ہے کہ ”مدتِ رضاع“ دو سال ہے، امام نوویؒ نے اپنی شرح صحیح مسلم میں ایسا ہی لکھا ہے، دیکھیے ص ۳۷۹، رج ۱، کتاب الرضاع، مجلس البر کات۔ ۱۲۔ نظام

(۲) - امام شافعیؒ کا مذہب یہ ہے کہ جانور ذبح کرنے والے نے قصد اذبح کے وقت «بِسْمِ اللَّهِ» نہ پڑھی تو بھی جانور حلال ہے، اس کے برخلاف عامہ فقہاء آصار و صاحب و تابعینؒ کا مذہب یہ ہے کہ قصدًا «بِسْمِ اللَّهِ» چھوڑ دینے کی وجہ سے جانور مُراد و حرام ہو جائے گا۔ ۱۲۔ نظام

(۳) - امام مالکؒ کا مذہب یہ ہے کہ کتنے کا جو تمباک ہے جب کہ ان کے سواد و سرے فقہاء امت کا مذہب یہ ہے کہ نناپاک ہے۔

نیز امام مالکؒ کا مذہب یہ ہے کہ کتنے کا جو تھابر تن سات بار دھونے کا حکم بطور عبادت ہے، تطہیر کے لیے نہیں یعنی سات بار دفعہ تعدادی ہے اور قول طہارت پر یہ مذہب جمہور فقہاء کے خلاف ہے۔ ۱۲۔ نظام

(۴) - امام احمد بن حنبلؒ کا مذہب یہ ہے کہ اوٹ کا گوشت کھانے سے وضو ٹوٹ جاتا ہے جب کہ جمہور فقہاء کا مذہب یہ ہے کہ وہ ناقض و ضو نہیں ہے، ایسا ہی شرح صحیح مسلم ص ۱۵۸ ح ۱۴ میں ہے۔ ۱۲۔ نظام

(۵) - جیسے حضرت عبداللہ بن مسعودؓؒ کا قول میں ”ظیق“ کا قول، یعنی دونوں ہتھیلیوں کو باہم ملا کر دونوں رانوں کے چیخ میں کر دینا ہے اور دو مقتندی پوں تو امام کا دونوں کے برابر چیخ میں کھرا ہونا ہے گھر میں جماعت سے نماز پڑھتے تو بغیر اذان و اقامت کے پڑھتا، جیسا کہ صحیح مسلم اور اس کی شرح نووی ص ۲۰۲، رج ۱، مجلس برکات میں ہے، اور اس طرح کے مسائل بہت بیس جو نہ ہے فقہاء کا مطالعہ کرنے والوں سے پوشیدہ نہیں۔ ۱۲۔ نظام غفرلہ۔

(۶) - فتاویٰ رضویہ۔ جلد هفتم۔ صفحہ ۴۸۱، ۴۸۲، کتاب القضاو الدعاوی، سنی دارالاشاعت مبارک پور

فتاویٰ رضویہ کی اس عبارت سے چند باتیں بہت گھل کر سامنے آئیں:
 الف: «ابیاع سوادِ اعظم» کا تعلق صرف عقائد سے ہے، فقہی، فرعی مسائل سے نہیں (اور واضح ہو کہ «مسلکِ اعلیٰ حضرت» مسلکِ سوادِ اعظم سے ہی عبارت ہے)
 ب : صحابہ کرام سے لے کر ائمہ اربعہ تک کوئی مجہد ایسا نہیں جس کا کوئی قول جمہور کے خلاف نہ ہو پھر بھی وہ حضراتِ سوادِ اعظم سے ہیں۔
 مثلًا امام شافعی علیہ السلام کا مذہب ہے کہ کوئی شخص جان بوجھ کر جانور ذبح کرتے وقت «بِسْمِ اللَّهِ الْأَكْبَرِ» نہ پڑھے تو بھی وہ جانور حلال ہے جب کہ ان کے سوا دوسرے ائمہ و فقہاء سے مُردار و حرام کہتے ہیں مگر اس قولِ شاذ کے باوجود بالاتفاق وہ سوادِ اعظم اہل سنت و جماعت سے ہیں۔

ج : جو شخص ایسے اقوال پر «جماعت» سے اخراج یا «شَدَّ فِي النَّارِ» و استحقاق جہنم کا حکم لگائے وہ خود اجماع امت کا مخالف اور جہنمی ہے قرآن پاک میں اس کے لیے فرمایا گیا: وَنُصْلِيهِ جَهَنَّمَ هُمْ أَسَे جَهَنَّمَ میں داخل کریں گے۔

واضح ہو کہ دیوبندی، وہابی، قادریانی، نیپری، صلح کلی اور چکرالوی جماعت کے علمانے اہل سنت و جماعت سے اصول عقائد میں اختلاف کیا ہے اس لیے وہ سوادِ اعظم سے منحرف اور شَدَّ فِي النَّارِ کے مصدق قرار پائے اور در حقیقت یہی لوگ «مسلکِ اعلیٰ حضرت» کے مخالف ہیں مگر جو لوگ عقائد میں اعلیٰ حضرت علیہ السلام کے ساتھ ہیں مگر فروع میں کہیں بھی ان کی رائے الگ ہو گئی ہے جیسے حضرت سید اشرف میاں رحمۃ اللہ علیہ کا قوای کو جائز مانتا، تو وہ ہرگز سوادِ اعظم یا مسلکِ اعلیٰ حضرت سے باہر نہیں بلکہ وہ تو اپنے دور میں سوادِ اعظم کے سچے علم بردار و ناشر مبلغ تھے، یہی وجہ ہے کہ آپ کے ساتھ اعلیٰ حضرت علیہ السلام کے تعلقات بہت اچھے رہے۔

جواب میں ان چند سطور کا اضافہ اپنے ان بھائیوں کی رہنمائی اور خیر خواہی کے لیے

کیا ہے جو بات بات پر مسلکِ اعلیٰ حضرت سے انحراف کے فرمان جاری کر دیتے ہیں اور انھیں اس کا احساس تک نہیں ہوتا کہ اس کا تعلق مسلکِ اعلیٰ حضرت سے نہیں جس سے انحراف کفر و گمراہی ہے بلکہ خالص فروع سے ہے اور ان میں اختلاف جیسا کہ بیان ہوا رحمت ہے ارشاد ہے: اخْتِلَافُ أَمْتِي رَحْمَةً۔ میری امت کا اختلاف رحمت ہے۔^(۱) اگر فروعی اختلافات پر اس طرح کے احکام جاری کرنا رواہ تو چاروں مذاہب کے ائمہ و فقہاء اور خود «حسام الامرین» کی تصدیق فرمانے والے مالکی و شافعی علماء اس سے نہیں بچ سکتے۔ اس لیے خدارابے تحقیق، احکام جاری نہ کیے جائیں۔ جیسا کہ پیش نظر سوال میں زیدے کیا ہے اور توجیہ میں اسی طرح کی روشن بکرنے بھی اپنائی ہے۔ اور بہر حال عقائد و فروع کے فرق کو ہمیشہ یاد رکھیں۔ ساتھ ہی ان کے حدود کا احترام بھی لازمی طور پر کریں کہ اسی میں مسلمانوں کی خیر خواہی ہے۔ واللہ تعالیٰ اعلم و علمہ جَلَّ مجده اَنْمُ وَاحِدُهُمْ.

كتاب **محمد بن زيد (الدبر) الرضوي**

(محمد نظام الدین الرضوی)

خادم الافتاء بدارالعلوم الشرفية مصباح العلوم، مبارک فور

۲۶/شوال المکرم ۱۴۳۲ھ

۳ / ۹ / ۲۰۱۳ (یوم الشناع)

(۱) مقدمة رد المحتار بحواله المقاصد الحسنة، وختصر ابن حاجب، وغيره ص

مسکِ اہلِ سنت، ہی مسلکِ اعلیٰ حضرت ہے

(۱) حضور سید عالم صلی اللہ علیہ وساتھی کی سنت اور جماعت کے پیروکاروں کا نام «اہلِ سنت و جماعت» ہے جو احادیثِ نبویہ علی صاحبہا الصلوٰۃ والتجیٰۃ سے ماخوذ ہے، بلکہ بعض احادیث میں اس نام کی صراحت بھی موجود ہے، اور بہر حال یہ نام روزِ اول ہی سے تمام جہنی فرقوں کے مقابل رہا ہے۔

عن عبد الله بن عمرو قال: قال رسول الله صلى الله تعالى عليه وسلم : إِنَّ بَنِي إِسْرَائِيلَ تَفَرَّقُتْ عَلَىٰ ثَنَتِينَ وَسَبْعِينَ مَلْهَةً وَتَفَرَّقَ أُمَّتِي عَلَىٰ ثَلَاثَ وَسَبْعِينَ مَلْهَةً، كُلُّهُمْ فِي النَّارِ إِلَّا مَلْهَةٌ وَاحِدَةٌ، قَالُوا: وَمَنْ هِيَ يَا رَسُولَ اللهِ؟ قَالَ: مَا أَنَا عَلَيْهِ وَأَصْحَابِي.

حضرت عبد اللہ بن عمرو بن عاص رضی اللہ عنہ سے روایت ہے کہ رسول اللہ صلی اللہ علیہ وساتھی نے ارشاد فرمایا کہ بنی اسرائیل بہتر مذاہب میں تقسیم ہو گئے تھے اور میری امت تہتر مذاہب میں تقسیم ہو جائے گی اور سب مذاہب والے جہنی ہیں سو اے ایک مذہب والوں کے۔ صحابہ نے عرض کیا: یہ جنتی مذہب کون ہے؟ تو آپ نے فرمایا: جس مذہب پر میں ہوں اور میرے صحابے۔^(۱)

حضور صلی اللہ علیہ وساتھی جس مذہب پر ہیں وہ بلا شہمہ آپ کی سُنّت ہے، جس کی پیروی کی تکید کثیر احادیث نبویہ میں کی گئی ہے اور اس کے پیروکار اہلِ سنت ہوئے۔ اور ایک روایت میں آپ صلی اللہ علیہ وساتھی نے فرمایا:

(۱) مشکوٰۃ شریف، ص: ۳۰، باب الاعتصام بالكتاب والسنۃ، مجلس برکات/ جامع الترمذی، ج: ۲، ص: ۸۹، أبواب الإيمان، باب افتراق هذه الأمة مجلس البرکات.

وواحدۃٌ فی الجنة و هي الجماعة. جنتی گروہ کا نام «جماعت» ہے۔^(۱)
دونوں روایتوں کے مجموع سے فرقہ ناجیہ کے لیے «اہلِ سنت و جماعت» کا نام
ماخوذ ہوتا ہے اور یہی ایک نام بہتر جہنمی فرقوں کے مقابل ہے، ہاں یہ نام علم کی حیثیت
سے بعد میں رانج ہوا۔ تکملہ بحر الرائق میں ہے:

وُرُوِيَّ عَنْ عَلَىٰ بْنِ أَبِي طَالِبٍ رَضِيَ اللَّهُ تَعَالَى عَنْهُ أَنَّهُ قَالَ:
الْمُؤْمِنُ إِذَا أُوجِبَ السَّنَةُ وَالْجَمَاعَةُ اسْتِجَابَ اللَّهُ دُعَاءَهُ وَقَضَى حَوَاجِهَ
وَغَفَرَ لَهُ الذُّنُوبُ جَمِيعًا وَكَتَبَ لَهُ بِرَاءَةً مِنَ النَّارِ، وَبِرَاءَةً مِنَ النَّفَاقِ.
وَفِي خَبْرِ عَبْدِ اللَّهِ بْنِ عُمَرَ عَنِ النَّبِيِّ صَلَّى اللَّهُ تَعَالَى عَلَيْهِ وَسَلَّمَ
أَنَّهُ قَالَ: مَنْ كَانَ عَلَى السُّنَّةِ وَالْجَمَاعَةِ اسْتِجَابَ اللَّهُ دُعَاءَهُ وَكَتَبَ لَهُ
بِكُلِّ حُكُومَةٍ يَخْطُوْهَا عَشَرَ حَسَنَاتٍ وَرَفِعَ لَهُ عَشَرَ درجاتٍ. فَقِيلَ لَهُ :
يَا رَسُولَ اللَّهِ، مَتَىٰ يَعْلَمُ الرَّجُلُ أَنَّهُ مِنْ «أَهْلِ السَّنَةِ وَالْجَمَاعَةِ»؟ فَقَالَ إِذَا
وَجَدَ فِي نَفْسِهِ عَشْرَ أَشْيَاءً فَهُوَ عَلَى السُّنَّةِ وَالْجَمَاعَةِ.

حضرت علی بن ابی طالب رضی اللہ عنہ سے روایت ہے کہ آپ نے فرمایا کہ مومن جب
سنٰت و جماعت کو واجب کر لے تو اللہ تعالیٰ اس کی دعا قبول کرتا، اس کی حاجتیں پوری فرماتا اور
اس کے سارے گناہ بخش دیتا ہے اور اس کے لیے جہنم و نفاق سے آزادی لکھ دیتا ہے۔
اور حضرت عبد اللہ بن عمر رضی اللہ عنہ سے روایت ہے کہ نبی کریم صلی اللہ علیہ وسلم نے ارشاد
فرمایا کہ جو سنٰت و جماعت پر قائم ہو تو اللہ تعالیٰ اس کی دعا قبول فرماتا ہے، اس کے ہر قدم
کے بد لے دس نیکیاں لکھتا ہے اور دس درجے بلند فرماتا ہے۔ تو عرض کی گئی، یا رسول
اللہ! کسی آدمی کے تعلق سے یہ کیسے معلوم ہو گا کہ وہ «اہلِ سنت و جماعت» سے

(۱) مشکوٰۃ شریف، ص: ۳۰، باب الاعتصام بالكتاب والسنۃ، مجلس البرکات/
جامع الترمذی، ج: ۲، ص: ۸۹، أبواب الإیمان، باب افتراق هذه الأمة ، مجلس
البرکات، واحمد و أبو داؤد

ہے؟ آپ نے فرمایا کہ جب وہ اپنے اندر دس اوصاف پائے (تو وہ سنت و جماعت پر ہے، پھر آپ نے وہ اوصاف بیان فرمائے۔)^(۱)
یہاں سے معلوم ہوا کہ ہمارا نام «اہلِ سنت و جماعت» خود حدیث نبوی سے ثابت ہے۔

اتباعِ سنت کا حکم تو کثیر احادیث میں دیا گیا ہے، اور اتباعِ جماعت کا حکم بھی حدیثِ نبوی میں موجود ہے۔

”عن ابن عمر قال: قال رسول الله ﷺ: اتَّبِعُوا السَّوادَ الْأَعْظَمَ.“

حضرت ابن عمر رضی اللہ تعالیٰ عنہ سے روایت ہے کہ اللہ کے رسول ﷺ نے ارشاد فرمایا:
سوادِ اعظم کی پیروی کرو۔^(۲)

مرقاۃ شرح مشکوٰۃ میں ہے کہ، سوادِ اعظم «مسلمانوں کی جماعتِ کثیرہ» سے عبارت ہے۔ ایک حدیث میں ہے کہ آپ نے فرمایا:

”يَدُ اللَّهِ عَلَى الْجَمَاعَةِ“ جماعت پر اللہ کا دستِ کرم ہے۔^(۳)

یہاں سے معلوم ہوا کہ مسلکِ اہلِ سنت و جماعت ہی مسلکِ حق ہے اور اللہ عزَّوجلَّ کی تائید و حمایت اسی کے ساتھ ہے۔

(۲) اور آج کے زمانے میں مسلکِ اہلِ سنت و جماعت ہی کی دوسری تعبیر «مسلکِ اعلیٰ حضرت» ہے۔

عرفِ ناس شاہد ہے کہ «اعلیٰ حضرت» کا لفظ اس زمانے میں «اہلِ سنت و جماعت» سے کنایہ ہوتا ہے، جیسے حاتم کا لفظ سخاوت سے، موسیٰ کا لفظ «حق پرست» اور

(۱) تکملہ بحر الرائق، کتاب الکراہیۃ، ص: ۱۸۶، ج: ۸

(۲) مشکوٰۃ، ص: ۳۰، کتاب الإیمان، باب الاعتصام بالكتاب والسنۃ

(۳) مشکوٰۃ، ص: ۳۰، کتاب الإیمان، باب الاعتصام بالكتاب والسنۃ/ جامع الترمذی، ج: ۲، ص: ۳۹، کتاب الفتن، باب ما جاء في لزوم الجماعة، مجلس برکات

فرعون کا لفظ «باطل پرست» سے کنایہ ہوتا ہے، یہی وجہ ہے کہ آج یہ لفظ اہلِ سنت و جماعت کی شناخت بن چکا ہے۔ کسی بھی مقام پر کوئی شخص اگر عقیدت سے «اعلیٰ حضرت» کا لفظ بول دیتا ہے تو سننے والے بلا تامل اسے «سُّتّ» یقین کر لیتے ہیں اور ہر شخص سمجھ جاتا ہے کہ یہ اہلِ سنت و جماعت سے ہے اور یہ عرف شرعاً مقبول ہے۔ حدیث میں ہے:

”ماراہ المسلمون حستا فھو عند الله حسن۔“

جسے مسلمان اپھا جائیں وہ اللہ تعالیٰ کے نزدیک بھی اپھا ہے۔^(۱)
 اجلِ علماء مکہ معظمه حضرت مولانا سید محمد بن العربي الجزايري رحمۃ اللہ علیہ شیخ الحدیث حرم مکہ فرماتے ہیں:

”إِذَا جَاءَ رَجُلٌ مِّنَ الْهَنْدِ نَسْأَلُهُ عَنِ الشَّيْخِ أَحْمَدِ رَضَا ، فَإِنْ مَدَحَهُ عَلِمْنَا أَنَّهُ مِنْ أَهْلِ السَّنَةِ ، وَإِنْ ذَمَّهُ عَلِمْنَا أَنَّهُ مِنْ أَهْلِ الْبِدَعِ.
 هَذَا هُوَ الْمِعْيَارُ عِنْدَنَا أَهْ“

اس واقعہ کے راوی حضرت علامہ و مولانا عبد المصطفیٰ عظیمی رحمۃ اللہ علیہ علامہ جزايري
 کا ارشاد اپنے الفاظ میں یوں نقل کرتے ہیں:

”اور اعلیٰ حضرت رحمۃ اللہ علیہ کے بارے میں ارشاد فرمایا کہ:

ہندوستان کا جب کوئی عالم ہم سے ملتا ہے تو ہم اس سے مولانا شاخ احمد رضا خاں ہندی کے بارے میں سوال کرتے ہیں، اگر اس نے تعریف کی تو ہم سمجھ لیتے ہیں کہ یہ سُنّت ہے۔ اور اس نے مذمت کی تو ہمیں یقین ہو جاتا ہے کہ یہ شخص گمراہ اور بدعتی ہے۔
 ہمارے نزدیک یہی ایک کسوٹی ہے۔“^(۲)

حضرت مولانا غلام مصطفیٰ کوثر امجدی مصباحی رحمۃ اللہ علیہ اپنے سفر نامہ حج میں لکھتے

(۱) - مسند امام احمد بن حنبل، ص: ۳۷۹، ج: ۱ / مستدرک حاکم، ص: ۷۸، ج: ۳

(۲) معمولات الابرار، تالیف: علامہ اعظمی علیہ الرحمہ، ص: ۱۸۷، ۱۹۷۷، ایڈیشن

ہیں کہ: ”حضرت علامہ سید محمد علوی مالکی رحمۃ اللہ علیہ قاضی القضاۃ مکہ معظّمہ نے (اعلیٰ حضرت علیہ الرحمۃ کا نام سن کر) ایک آہ سرد بھر کر فرمایا:

سیدی العلامہ الإمام احمد رضا رحمہ اللہ تعالیٰ ”نحن نعرفه بتصنیفاتہ و تالیفاتہ، حبُّہ علامۃ السنّۃ، وبعْضُه علامۃ البدعة. اہ“

یعنی ہم حضرت مولانا احمد رضا خاں رحمۃ اللہ علیہ کو ان کی تصنیفات و تالیفات سے

پہچانتے ہیں، ان کی محبت سنت کی علامت ہے اور ان سے بعض بدمذہ کی پہچان۔^(۱)

الحاصل اعلیٰ حضرت کی ذات، ان کی بیش بہادینی خدمات، خصوصاً احراق حق اور ردِ باطل کے باعث سنت کی شناخت ہے۔ اس لیے ان کے ہم مسلک ہونے کا معنی ہے سُنی ہونا۔ اور «مسکِ اعلیٰ حضرت» کا معنی ہے «مسکِ اہلِ سنت و جماعت» لہذا

«مسکِ اعلیٰ حضرت» کا اطلاق بلاشبہ جائز ہے اور اس اصطلاح کا ایک فائدہ یہ ہے کہ

اس سے اہلِ سنت و جماعت کا امتیاز بخوبی ہو جاتا ہے۔

ہمارا نام سلف سے خلف تک برابر اہلِ سنت رہا ہے اور آج بھی ہے، خصوصاً عالمِ

عرب میں، ہندوپاک کے بعض علاقوں میں اب بھی صرف وہی قدیم عرف رائج ہے اور

احادیث مبارکہ سے بھی تائید یافتہ ہے اس لیے اسے ترک نہ کیا جائے اور ہمارے دیار اور

ہندوپاک کے اکثر علاقوں کے عرف میں اسی کی دوسری تعبیر آج «مسکِ اعلیٰ حضرت» بھی

رائج ہے۔ اس لیے اس کے تعلق سے کوئی نازیباً کلمہ نہ کہا جائے

ہم سب مسلمان ہیں، ہمیں باہم بھائی بھائی کی طرح رہنا چاہیے، «رَحْمَاءَ

بَيْنَهُمْ» کا مظہر بننا چاہیے اور اگر کسی بھائی سے چوک ہو جائے تو افہام و تفہیم کے طریقے

سے خوش اسلوبی کے ساتھ اس کا حل نکالنا چاہیے۔

☆☆☆☆☆

(۱) اللہ کے گھر سے رسول اللہ کے درتک، ص: ۸۷، اسلامک پبلشر، دہلی

مسلکِ اعلیٰ حضرت

اشعارِ نعمت کی روشنی میں

اعلیٰ حضرت امام احمد رضا قدس سرہ نے سوادِ عظیمِ اہلِ سنت و جماعت کے عقائد کی ترجمانی اپنے اشعارِ نعمت میں بھی کی ہے۔ ہم یہاں اس کی ایک جھلک پیش کرتے ہیں۔ آپ اپنے رب عزوجل کی حمد اور محبوبِ رب ہر لغت کی نعمت ایک ساتھ یوں گنگنا تے ہیں۔

وہی رب ہے جس نے تجھ کو ہمہ تن کرم بنایا
ہمیں بھیک مانگنے کو ترا آستاں بتایا — تجھے حمد ہے خدا یا
تمھیں حاکم برایا، تمھیں قاسمِ عطا یا
تمھیں دافعِ بلا یا، تمھیں شافعِ خط یا — کوئی تم سا کون آیا
وہ کنواری پاک مریم، وہ نفخُث فیہ کا دم
ہے عجب نشانِ عظیم، مگر آمنہ کا جایا — وہی سب سے افضل آیا
یہی بولے سدرہ والے، چون جہاں کے تھالے
سبھی میں نے چھان ڈالے، ترے پایہ کانہ پایا — تجھے یک نے یک بنایا

.....
خالق کے کمال ہیں تجدوں سے بری مخلوق نے محدود طبیعت پائی
باجملہ وجود میں، ہے اک ذات رسول جس کی ہے ہمیشہ روز افزوں خوبی

.....
اللہ کی سرتاہ قدم شان ہیں یہ ان سانہیں انسان، وہ انسان ہیں یہ
قرآن تو ایمان بتاتا ہے مری جان ہیں یہ ایمان یہ کہتا ہے انھیں

محمد مظہرِ کامل ہے حق کی شانِ عزت کا
نظر آتا ہے اس کثرت میں کچھ انداز وحدت کا
یہی ہے اصلِ عالم مادہ ایجادِ خلق کا
یہاں وحدت میں برباد ہے عجب ہنگامہ کثرت کا

سرور کہوں کہ مالک و مولا کہوں تجھے
باغِ خلیل کا گل زیبا کہوں تجھے
تیرے تو صفت عیبِ تناہی سے ہیں بُری
حیراں ہوں میرے شاہ، میں کیا کیا کہوں تجھے
لیکن رضائے ختم سخن اس پر کر دیا
خالق کا بندہ، خالق کا آقا کہوں تجھے

وہ جونہ تھے تو کچھ نہ تھا، وہ جونہ ہوں تو کچھ نہ ہو
جان ہیں وہ جہان کی، جان ہے توجہ سان ہے
خوف نہ رکھ دارضا، تو تو ہے عبدِ مصطفیٰ
تیرے لیے امان ہے، تیرے لیے امان ہے

نہ کیوں کر کہوں یا حسیبی، آغشی
اسی نام سے ہر مصیبتِ ٹلی ہے
ترے چاروں ہدم ہیں یک جان، یک دل
ابوکبر، فاروق، عثمان، علی ہے
خدانے کیا تجھ کو آگاہ سب سے

دوعالم میں جو کچھ خفی و حبلی ہے

ترے در کار بابا ہے جبریل اعظم
ترا مدح خواں ہر نبی و ولی ہے

شمنِ احمد پر شدت کیجیے مخدوم کی کیا مروت کیجیے
ذکران کا چھیڑیے ہربات میں چھیرنا شیطان کا عادت کیجیے
مشل فارس زلزلے ہوں نجد میں ذکر آیاتِ ولادت کیجیے
غینظ میں جل جائیں بے دینوں کے دل یا رسول اللہ کی کثرت کیجیے
آپ در گاہِ خدا میں ہیں وجیہ ہاں شفاعت بالوجاهت کیجیے
حق تمحیص فرماچا اپنا حبیب اب شفاعت بالمحبت کیجیے
اذن کتب کامل چکا، اب تو حضور ہم عنربیوں کی شفاعت کیجیے
شرک ٹھہرے جس میں تعظیمِ حبیب
اُس بُرے مذہب پر لعنت کیجیے

عرشِ حق ہے مندرِ رفت رسول اللہ کی دیکھنی ہے حشیم عزت رسول اللہ کی
لا اور بِ العرش جس کو جو ملاؤں سے ملا بُتی ہے کوئین میں نعمت رسول اللہ کی
اہلِ سنت کا ہے بیڑاپار، ”اصحابِ حضور خجم ہیں“ اور ناؤہ ہے عترت رسول اللہ کی

مولانا نے واری تری نیند پر نماز
اور وہ بھی عصر سب سے جو اعلیٰ خطر کی ہے
صدیق بلکہ غار میں جاں اس پر دے حپکے
اور حفظِ جاں، تو جان، فروضِ غُرر کی ہے

ہاں تو نے ان کو جان، انھیں پھیر دی نماز
پر وہ تو کر چکے تھے جو کرنی بشر کی ہے
ثابت ہوا کہ جملہ فرائض فروع ہیں
اصل الاصول بندگی اس تاج و رکی ہے
ٹھنڈی نجاشیت نہ کفر، نہ اسلام سب پر حرف
کافر ادھر کی ہے نہ ادھر کی، ادھر کی ہے
حاسم، حکیم، دادو دادیں، یہ کچھ نہ دیں
مردو دیہ مراد کس آیت خبر کی ہے

.....

آتے رہے ان بیا کما قیلَ لَهُمْ وَالخاتَمُ حَكْمُ کہ خاتم ہوئے تم
یعنی جو ہواد فستِ تنزیل تمام آخر میں ہوئی مہر کہ اکمکٹ لکھ کم
ان اشعار میں اعلیٰ حضرت علیؑ نے «مسلکِ اہلِ سنت» کے بہت سارے عقائد جمع
فرمادیے ہیں، توجہ ان کا قائل ہو وہ «ستی» ہے اور سوادِ عظیم اور مسلکِ اعلیٰ حضرت پر قائم۔ اور جو
ان عقائد کا مخالف ہو وہ سوادِ عظیم مسلکِ اہلِ سنت و مسلکِ اعلیٰ حضرت سے محرف۔ اب حق
نظم و نشر سے ہر طرح واضح ہو چکا ہے، اس لیے خدار کھر کر یقین حاصل کر لیجیے کہ وہ واقعی عقائد اہل
سنت سے خارج کرتے وقت دل میں خوف خدار کھر کر یقین حاصل کر لیجیے کہ وہ واقعی عقائد اہل
سنت سے محرف ہو چکا ہے۔ اور ایسا نہ ہو کہ کسی فرعی اجتہادی مسئلے کو بنیاد بنا کر اسے «جماعت
نکالا» دے دیا جائے۔ مسلمان کی عزت و حرمت کا لحاظ ضروری ہے۔

قالَ اللَّهُ تَعَالَى: « وَلِلَّهِ الْعِزَّةُ وَلِرَسُولِهِ وَلِلْمُؤْمِنِينَ »

وقال صلی اللہ تعالیٰ علیہ وسلم: «وَكُونُوا عِبَادَ اللَّهِ إِخْوَانًا—اللَّهُمَّ
أَرْزَقْنَا حَبَكَ وَ حُبَّكَ حَبِيبَكَ صلی اللہ تعالیٰ علیہ وسلم» وَاهْدِنَا الصِّرَاطَ
الْمُسْتَقِيمَ صِيَاطِ الَّذِينَ أَنْعَمْتَ عَلَيْهِمْ وَاحْشُرْنَا مَعَهُمْ وَأَدْخِلْنَا دَارَ السَّلَامَ.*

=====